



సూరిజ్

# కామిక్ లోకం

ఆగస్టు 2011

మాసపత్రిక

వెల: రూ.5




## మహా ప్రదర్శన & రాజు ప్రదర్శన

అను ఆంబోతులు, ఎలుగుబంట్ల కథ!



# మార్క్సిస్టు యోధాగ్రేసరుడు కా||హరికిషన్సింగ్ సూర్జిత్



“కమ్యూనిస్టుగా కొంతకాలం ఉండవచ్చేమోగాని, జీవితాంతం ఉండడం కష్టమైన విషయం” అని మావో అన్నాడట. అటువంటి కష్టభరితమైన జీవితాన్ని తుదివరకూ గడిపి, రాబోవు తరాలకు స్ఫూర్తిగా, ఆదర్శంగా నిలిచిన మహానేత కా||హరికిషన్ సింగ్ సూర్జిత్.

పంజాబ్ లోని జలంధర్ జిల్లాలో బందాలా జాట్ కుటుంబంలో 23 మార్చి 1916నాడు ఆయన జన్మించాడు. బాల్యంలోని భగత్ సింగ్ అనుయాయుడుగా మారి ‘నవజవాన్ సభ’ సభ్యుడయ్యాడు. 1932సం॥లో భగత్ సింగ్ వర్ధంతి సందర్భంగా హోషియాపూర్ కోర్టులో త్రివర్ణపతాకాన్ని ఎగరవేశాడు. ఆ ప్రయత్నంలో రెండుసార్లు పోలీసుకాల్పుల బారినుండి తప్పించుకున్నా అరెస్టయ్యాడు. కోర్టు విచారణలో తన పేరును ‘లండన్ తోడ్ సింగ్’ (లండన్ ను కూల్చివేసేవాడు) అని సాహసోపేతంగా చెప్పుకున్నాడు. అప్పుడాయన వయస్సు 16 సం॥లే అవడంతో బాల అపరాధుల కారాగారానికి పంపబడ్డాడు. విడుదలయ్యాక పంజాబ్ లోని తొలితరం కమ్యూనిస్టు పరిచయంలోకి వచ్చి 1934సం॥లో కమ్యూనిస్టు పార్టీ సభ్యుడయ్యాడు.

**రైతాంగ ఉద్యమం:** పంజాబ్ రైతాంగ ఉద్యమ నిర్మాణంలో ఆయన ముఖ్యపాత్ర పోషించాడు. పంజాబ్ కిసాన్ సభ వ్యవస్థాపకుల్లో ఆయన ఒకరు. 1938సం॥లో దానికి కార్యదర్శిగా ఎన్నికయ్యాడు. తన జీవితకాలమంతా రైతాంగ ఉద్యమానికి మార్గదర్శకత్వం వహించడం ఒక బాధ్యతగా నెరవేర్చాడు. 1959సం॥లో పంజాబ్ లో ప్రసిద్ధమైన బెటర్ మెంట్ లెవి వ్యతిరేక పోరాటానికి నాయకత్వం వహించాడు. అఖిల భారత కిసాన్ సభ అధ్యక్షుడిగా మరియు కార్యదర్శిగా సుదీర్ఘకాలం పనిచేసాడు.

**జైలు జీవితం:** స్వాతంత్ర్యం పూర్వం బ్రిటిష్ ప్రభుత్వాన్ని ఎదిరించినందుకు 16సం॥ల వయస్సులోనే జైలుకు వెళ్ళిన కామ్రేడ్ హరికిషన్ సింగ్ సూర్జిత్ తన సుదీర్ఘ 75సం॥ల రాజకీయ జీవితంలో 10సం॥ల పాటు జైలు జీవితం గడిపాడు. దానిలో 8సం॥లు బ్రిటిష్ కాలంలో కాగా, 2సం॥లు స్వాతంత్ర్య భారతంలో జైలుకెళ్ళాడు. బ్రిటిష్ కాలంలో పంజాబ్ రైతాంగంలో ఆయన సాగిస్తున్న విప్లవ కార్యక్రమాలకు బెదిరిపోయిన ప్రభుత్వం పంజాబ్ నుండి బహిష్కరించింది. దానితో ఆయన ఉత్తర ప్రదేశ్ లోని సహారన్ పురకు వెళ్ళిపోయి అక్కడ నుండి తన కార్యకలాపాలను సాగించాడు. ‘చింగారి’ అనే పత్రికను ప్రచురించసాగాడు. రెండో ప్రపంచ యుద్ధం మొదలుకాగానే బ్రిటిష్ ప్రభుత్వం కమ్యూనిస్టుల మీద విరుచుకువడడంతో ఆయన అజ్ఞాతవాసానికి వెళ్ళవలసివచ్చింది. 1940సం॥లో ఆయనను అరెస్టు చేసి కిరాతకమయిన లాహోర్ రెడ్ ఫోర్డ్ జైలులో నిర్బంధించారు. ఆయన మానసిక స్థైర్యాన్ని దెబ్బతీసేందుకు 3సం॥లపాటు ఏకాంతంగా, దుర్భర పరిస్థితుల్లో ఉండేలాగా బంధించారు. అయినా ఆయన

చలించలేదు. తరువాత డియోల్ నిర్బంధ శిబిరంలోకి మార్చి 1944వరకూ అక్కడే వుంచారు. అన్ని నిర్బంధాలు, అటుపోట్ల మధ్య మొక్కువోని ధైర్యాన్ని, అంతులేని కమ్యూనిస్టు విశ్వాసాన్ని ఆయన ప్రదర్శించారు. తొలితరం కమ్యూనిస్టులలో ఈ స్ఫూర్తి మెండుగా ఉండేది. మొత్తంగా ఆయన 8సం॥ల పాటు అజ్ఞాతవాసంలో వున్నారు.

**మార్క్సిస్టునేత:** 1954సం॥లో ఉమ్మడి కమ్యూనిస్టుపార్టీ మూడవ కాంగ్రెస్ లో కేంద్ర కమిటీ మరియు పాలిట్ బ్యూరోకు ఆయన ఎన్నికయ్యారు. 1964సం॥లో మార్క్సిస్టు పార్టీని స్థాపించిన తొమ్మిదిమంది బృందంలో ఆయన ఒకడుగా నిలిచారు. కమ్యూనిస్టు ఉద్యమంలో చొరబడిన రివిజనిస్టు భావాలకు వ్యతిరేకంగా ఆయన అలుపెరగని పోరాటం చేసారు. 1964సం॥ సిపియం ఏడవ కాంగ్రెస్ లో కేంద్ర కమిటీకి, పాలిట్ బ్యూరోకు ఎన్నికయ్యారు. ఆ పదవులలో ఆయన నాలుగు దశాబ్దాలపాటు కొనసాగారు. 1992 నుంచి 2005 వరకూ సిపియం ప్రధాన కార్యదర్శిగా నాయకత్వం వహించారు. మూడు దశాబ్దాల పాటు సిపియం అంతర్జాతీయ విభాగాన్ని ఆయన పర్యవేక్షించారు. ప్రపంచవ్యాప్తంగా వివిధ దేశాలలోని కమ్యూనిస్టు, ప్రగతిశీల పార్టీలతో సంబంధాలు నెలకొల్పుకోవడం, జాతీయ విముక్తి పోరాటాలకు సంఘీభావం కూడగట్టడం కోసం ఆయన విశేష కృషి చేసారు. వాటిలో వియత్నాం, పాలస్తీనా, క్యూబా పోరాటాలు ప్రముఖమయినవి. భారతదేశంలో మతోన్మాద శక్తుల ప్రమాదాన్ని ముందుగానే పసిగట్టి అవి అధికారంలోకి రాకుండా సెక్యూలర్ రాజకీయ శక్తులను ఐక్యం చేయడంలో ఆయన ఎంతో దూరదృష్టి ప్రదర్శించారు. 1989, 1996, 2004సం॥లలో సెక్యూలర్ ప్రభుత్వాల ఏర్పాటు, మనుగడకు వామపక్ష శక్తుల అండదండలు అందించడంలో ఆయన పాత్ర వుంది. దేశసమగ్రత కోసం కృషి చేసారు. టెర్రరిజాన్ని తీవ్రంగా వ్యతిరేకించారు. ఆయన రెండుసార్లు పంజాబ్ అసెంబ్లీకి, ఒకసారి రాజ్యసభకు ఎన్నికయ్యారు. సిపియం వ్యూహాలు ఎత్తుగడలు, ప్రణాళిక రూపొందించుకోడానికి ఆయన సుదీర్ఘ రాజకీయానుభవం, సృజన, మార్క్సిస్టు పరిజ్ఞానం ఎంతగానో తోడ్పడింది. “భారతదేశంలో భూసంస్కరణలు”, “పంజాబ్ లో పరిణామాలు”, “కమ్యూనిస్టు పార్టీ చరిత్ర” వంటి పుస్తకాలు రచించారు. ఉద్యమావసరాలకోసం అసంఖ్యాకంగా కరపత్రాలు రచించారు. రాజకీయవర్గాల్లో ఆయన సూచనలను అందరూ ఎంతగానో ఆదరించి గౌరవించేవారు.

తుదిశ్వాస వరకూ కమ్యూనిస్టుగా జీవించిన కా||హరికిషన్ సింగ్ సూర్జిత్ 1 ఆగస్టు 2008నాడు ఢిల్లీలో అస్తమించారు.



ఆగస్టు - 2011

# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 24 సంఖిక : 8  
విడి ప్రతి వెల : రూ. 5  
సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	9-17
ప్రమాదపుటంచున భారత స్వాతంత్ర్యం	18-19
బాలలోకం	20
సామాజిక న్యాయం	21
అగ్నితుఫాను (కథ)	22
ఇండెక్స్	23
జీడి వేతనాలు	24
అంతర్జాతీయం	25
శ్రామిక మహిళా	28-29
ఇండెక్స్	30
గ్రామసేవకుల జీవో	31
అంగన్ వాడీల జీవో	32

### మేనేజర్

### కార్మికలోకం

ఇ.సం.1-7-139/44, ఎస్.వి.జి స్టోరకేంద్రం,  
ఎస్.ఆర్.కె.నగర్, రిసాలగడ్డ, జమిన్ పూర్వం,  
ముప్పరాబాద్, హైదరాబాద్-20.  
ఫోన్: 27612474 ఫ్యాక్స్: 27646565

### ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,  
ఆర్.సుధాభాస్కర్, పి.అజయ్ కుమార్,  
మహమ్మద్ అబ్బాస్, పి.అరుణ,  
ఆర్.ఎస్.మూర్తి, సత్యభాస్కర్.

### మేనేజరియల్ బోర్డు

మేనేజర్: పి.రాజారావు

సభ్యులు :

ఎస్.పుణ్యవతి, ఎం.డి.అబ్బాస్, నర్సింహారావు  
ఆర్.ఎస్.మూర్తి, పి.అరుణ, కె.దేవదాసు

## చట్టం ముందు అందరూ సమానులు కారు!

ఏ వర్గ సమాజంలోనూ చట్టం తన పనితాను చేసుకుపోదు! అలా చేసుకుపోనివ్వరు. ఈ జీవిత సత్యం శంభుక వధ కాలం, ఏకలవ్యుడి కథకాలం నాటి నుండి నేటివరకు మన అనుభవమే! ఇది పెట్టుబడిదారీ సమాజంలో మరింత నగ్నంగా బయటపడ్తుంటుంది.

1998లో విద్యుత్ కార్మికులు సమ్మె చేస్తుంటే “తానో నిజామాబాద్ రైతునని, విద్యుత్ కార్మికుల సమ్మె వల్ల తన పొలం ఎండిపోయే ప్రమాదముందని రైతు కమ్ పచ్చ చొక్క కమ్ న్యాయవాది హైకోర్టులో వేసిన వాజ్యంతో సదరు కోర్టువారు ప్రజాప్రయోజనాల దృష్ట్యా ఆ సమ్మెను నిషేధించారు. 2005లో ఆర్టీసీ కార్మికుల సమ్మె లోనూ ఆ తర్వాత జూనియర్ డాక్టర్ల సమ్మెలోనూ, ఎయిర్ ఇండియా పైలెట్ల సమ్మెలోనూ, దాదాపు అన్ని సమ్మెల్లోనూ ఇటువంటి తీర్పులే. పాపం! కోర్టుల దృష్టిలో ఈ కార్మికులంతా ప్రజల్లో భాగం కాదు కామోసు!! మరి, తాజాగా ప్రభుత్వమిచ్చిన జీవో 41ని ఖాతరు చేయకుండా ఆరు లక్షల మంది బీడీ కార్మికుల్ని రోడ్లపైకి నెట్టిన బీడీ యాజమాన్యాలు మొత్తం ఉత్తర తెలంగాణ ఆర్థిక వ్యవస్థకే ఎసరుబెడతే ప్రభుత్వాలు పట్టించుకోవా? కోర్టులు మాట్లాడావా? కనీస వేతనాల జీవోలను అమలు చేయం అంటూ లాకౌట్ విధించే యాజమాన్యాలపై ప్రభుత్వం సీరియస్ గా స్పందించకుంటే కార్మికులకు దారేది?! రాష్ట్ర కార్మికోద్యమం మాత్రం ఈ ఘోరకలిపై సరిగానే స్పందించింది. సమైక్య ఉద్యమానికి ఊపిరిలిందింది.

సరళీకృత విధానాలు ముదిరి పాకాన పడ్డ తర్వాత కార్మికులపైన, కార్మిక సంఘాలపైన దాడి పెరిగింది. 10/12 గంటల పని దినం సర్వసాధారణ మైపోయింది. కాంట్రాక్టు కార్మిక వ్యవస్థ విశ్వవ్యాపితమైంది. జిడిపిలో కాంట్రాక్టు, క్యాజువల్ కార్మికుల వాటా 60 శాతంపైకి ఎగబాకుతున్నది. కార్మిక చట్టాలు యజమానులకు చుట్టాలైపోయాయి. కాంట్రాక్టు కార్మికుల రెగ్యులరైజేషన్, యూనియన్ ల గుర్తింపు, అక్రమ తొలగింపులు ఆపాలన్నవే దేశంలో అత్యధిక పారిశ్రామిక వివాదాలుగా ఉంటున్నాయని బడా పెట్టుబడిదారుల పుత్రిక “బిజినెస్ వరల్డ్” పత్రిక ప్రముఖంగా పేర్కొంది.

ఒకప్పటి ఎకనామిక్ ప్రాసెసింగ్ జోన్లు సెజ్ లుగా పరిణామం చెందాయి. రేపు వీటి స్థానంలో స్పెషల్ ఇన్ వెస్ట్ మెంట్ మాన్యుఫాక్చరింగ్ జోన్లు (ఎస్ఐఎంజెడ్) రానున్నాయి. జిడిపిలో (మాన్యుఫాక్చరింగ్) తయారీ రంగం వాటా కనీసం 30 శాతంకు పెరగాలంటే ఈ ఎస్.ఐ.ఎమ్.జెడ్ లు అవసరమన్న సాకుతో అన్ని కార్మిక చట్టాలనుండి మినహాయింపు ఇవ్వనున్నారు. కాలచక్రాన్ని 18వ శతాబ్దకాలం నాటికి వెనక్కి తిప్పాలని అటు పెట్టుబడిదారులు, ఇటు వారి కాపలాదారులైన ఖద్దరు, కాషాయ టోపీలు జమిలీగా కలలు గంటున్నారు. ఎల్లల్తోసహా ఈ కలల్ని చిన్నాభిన్నం చేయకమానదు మనదేశ కార్మికవర్గం. ఇది చరిత్ర చెప్తున్న సత్యం.




“దాష్టీకానికి ధర్మంలేదు! గుడ్డికంటికి చూపులేదు”న్నట్లు పెట్టుబడిదారుల దాష్టీకంపై “విషంగక్తే భుజంగాలో

కదంతొక్కే తురంగాలో

మదంపట్టిన మాతంగాలో” లాగా


కార్మికవర్గం పోరుబాటకు సంసిద్ధం కావడమే మన కర్తవ్యం!!





**కార్టూనియం**


వివిధ పత్రికల సౌజన్యంతో






## కార్మికలోకం

లేఖలు



ఎడిటర్ కార్మికలోకం గారికి,

జూలై నెల కవర్ పేజీ 'పోరాడారు...సాధించారు' డిజైనింగ్ బాగుంది. పత్రిక గ్రామపంచాయితీ కార్మికులలో నూతన ఉత్తేజాన్నిందిస్తుంది. గ్రామపంచాయితీ కార్మికులు సమ్మె ఒప్పందాలు అమలు చేయాలని జూన్ 17 నాటికి 33 రోజులకు చేరిన నిరవధిక సమ్మెకు ప్రభుత్వం స్పందించనందున రాష్ట్ర కమిటీ పిలుపుమేరకు "ఫలో హైదరాబాద్" కార్యక్రమానికి వేలాది మంది కార్మికులు తరలి వచ్చి భీష్మించి కూన్నారు. సిఐటియు అనుబంధ సంఘాల మద్దతు కూడగట్టి పోరాడారు. ఫలితంగా ఢిల్లీలో ఉన్న పంచాయితీరాజ్ శాఖామంత్రి



కొల్లాపురం కోటిలింగం, వరంగల్

జనార్ధన్ రెడ్డి హైదరాబాద్ కు చేరుకుని యూనియన్ ప్రతినిధులతో చర్చించి జీవో జారీ చేయించారు. ఇది కార్మికుల ఐక్యతకు ఒక అమృత ఘట్టం. విజయం సాధించిన కార్మికులకు సహకరించిన ప్రజాసంఘాలకు ప్రత్యేక ధన్యవాదములు తెలుపుతున్నాను.




ఎస్ పోశెట్టి, నిజామాబాద్

డియర్ కార్మికలోకం ఎడిటర్ గారికి,

నేను కార్మికలోకం పత్రిక అభిమానిని. కార్మికలోకం మాసపత్రిక ప్రతి నెలా చదువుతున్నాను. కార్మికుల సమస్యలకోసం పోరాడిన విజయాలు పత్రిక చదువుతున్న ప్రతి ఒక్క కార్మికుడికి ప్రేరణ కలిగించేవిగా ఉన్నాయి. సిఐటియు కార్మికుల పక్షాన నిలిచిన ఉద్యోగ, కార్మిక సమస్యలను సిఐటియు ముందుండి నడిపిస్తున్నది. కార్మికునికి ఏ సమస్య వచ్చినా మీకు మేమున్నాం అని ధైర్యంగా ముందుండే సిఐటియు పోరాడి విజయాలు సాధిస్తోంది. మాసపత్రికలో ఆరోగ్య సమస్యల గురించి తెలుసుకోవడం బాగుంది. సిఐటియులో పని చేస్తున్న నాయకులందరికీ నా అభివందనలు తెలుపుతున్నాను.

కార్మికలోకం పాఠకులకు, ఏజెంట్లకు, చందాదారులకు



64వ  
స్వాతంత్ర్య దినోత్సవ  
శుభాకాంక్షలు

## లేఖలకు ఆహ్వానం

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. 'కార్మికలోకం లేఖలు' అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

e-mail : karmikalokam@gmail.com



# వర్షాకాలంలో-చేయండిలా!



వర్షాకాలంలో వ్యాధులు ప్రబలే అవకాశం ఎక్కువగా ఉంటుంది. ఇంటి చుట్టుపక్కల నీరు నిలుస్తున్నట్లయితే దోమలు వృద్ధి చెందుతాయి? వీటివల్ల డెంగ్యూ, మలేరియా, చికెన్ గున్యా, ఎన్ కె ఫలైటిస్ వంటి వ్యాధుల బారినపడే అవకాశం ఉంది. కాబట్టి పరిసరాలను పరిశుభ్రంగా ఉంచుకోవాలి. చిన్న జాగ్రత్తలు తీసుకోవడం ద్వారా దోమలు వృద్ధి చెందకుండా చూసుకోవచ్చు.

⇒ ఇంటి పరిసరాల్లో నీరు నిలవకుండా చూసుకోవాలి. ఎక్కడైనా నీరు నిలిచి ఉంటే అందులో గంబూసియా చేపలను వదలాలి. ఈ చేపలు దోమల గుడ్లను తినేస్తాయి.

⇒ ఎక్కువ రోజులు నీరు నిలిచి ఉన్నట్లయితే నీటిపై కొంచెం కిలోసిస్ చల్లాలి.

⇒ ఇప్పుడు కూలర్ అవసరం ఉండదు కాబట్టి అందులో నీరు లేకుండా చేసి శుభ్రంగా తుడిచి పెట్టుకోవాలి.

⇒ పూల కుండీల దగ్గర, గార్డెన్ లో మొక్కల దగ్గర శుభ్రంగా ఉంచుకోవాలి.


⇒ ఇంటి మేడపైన, మెట్ల కింద పనికిరాని టీన్లు, టైర్లు ఉంటే తొలగించాలి.

⇒ వాటర్ ట్యాంక్ ను, సంప్ ను శుభ్రపరుచుకుంటే క్రిములు వృద్ధి చెందకుండా ఉంటాయి.

⇒ డ్రైనేజీలో నీరు సాఫీగా వెళ్ళేలా చూసుకోవాలి. పైపులు లీకేజీ లేకుండా జాగ్రత్తలు తీసుకోవాలి.

⇒ వాటర్ ట్యాంక్ పైన మూత తప్పనిసరిగా ఉండేలా చూసుకోవాలి.

⇒ కిటికీలకు సన్నటి తెరలు బిగించుకోవాలి.



## రోగనిరోధకత పెరిగితే అలర్జి మాయం

చల్లగాలి వీచినా, నాలుగు చినుకులు రాలినా అలర్జిలు బాధితులకు ఒక గడ్డుకాలం మొదలైనట్లే. తుమ్ములూ దగ్గులు, ఆస్తమా సమస్యలే కాదు. కొందరికి ఒళ్ళంతా దద్దుర్లు కూడా వచ్చేస్తాయి. ఎన్ని మాత్రలు వేసుకున్నా తాత్కాలిక ఉపశమనమే తప్ప సమస్య సమూలంగా తొలగిపోదు. కారణమేమిటీ అని వోధిస్తే శరీరంలో వ్యాధి నిరోధక శక్తి తగ్గడమే అని తేలుతుంది. అందుకే అలర్జి చిక్కితగా వైద్య నిపుణులు ఇప్పుడు ఇమ్యూనో థెరపీని సూచిస్తున్నారు. వర్షాలూ, చల్లగాలులూ మొదలైన ఈ దశలో ఇమ్యూనిటీ సమస్యల మీద ఒకసారి దృష్టి సారిస్తేనే మేలు కదా!

అలర్జి సమస్యలతో సతమతమయ్యే వారు మన దేశంలో సుమారు 20 శాతం దాకా ఉంటారు. కొందరిలో ఈ సమస్య వేసవిలోనూ కనిపించినా వర్షాకాలం, శీతాకాలాల్లోనూ ఈ సమస్య ఎక్కువమందిని బాధిస్తుంది. జ్వరం, జలుబు, దగ్గు వంటి సమస్యలు ఎలా ఉన్నా, కొందరిలో ఆస్తమా తీవ్రమై ఊపిరాడకుండా చేస్తుంది. అలర్జి అన్ని వయసుల వారినీ అంతే తీవ్రంగా వేధించే సమస్య. శరీరంలో వ్యాధినిరోధక శక్తి తగ్గిపోవడమే అలర్జి కారణమని చివరికి ఇమ్యూనాలజిస్టులు కనుగొన్నారు. పోషకాల లోపాలు, శరీర శ్రమ లేకపోవడం ఈ స్థితికి ఒక కారణమైతే శరీరంలో వ్యర్థపదార్థాలు పేరుకుపోవడాన్ని రెండవ కారణంగా వారు గుర్తించారు. కొన్ని రకాల పూల పుప్పొడి, దుమ్ము, జంతువుల ఉన్ని, పరిశ్రమల కాలుష్యాలు, రసాయనాలు ఇవన్నీ అలర్జిలకు కారణమవుతాయి. అలాగే కొన్ని క్రిమికీటకాలు కూడా అలర్జికి మూలమౌతాయి.

**రక్షణ వ్యవస్థ :** మనలో వ్యాధి నిరోధక శక్తి శరీరానికి ఒక రక్షణ వ్యవస్థగా పనిచేస్తూ ఉంటుంది. వైరస్, బ్యాక్టీరియా వంటి అనేక హానికారక సూక్ష్మక్రిముల బారిన పడకుండా కాపాడే

వ్యవస్థ ఇది. అయితే కొందరిలో ఈ వ్యవస్థ తన సహజమైన విచక్షణను కోల్పోతుంది. అందుకే వాతావరణంలో ఉండే సాధారణ సూక్ష్మక్రిములను కూడా హానికారకాలుగా భావించి దాడికి సిద్ధపడుతుంది. శరీరంలో వ్యాధి నిరోధక శక్తి తగ్గినప్పుడే ఇలాంటి స్థితి ఏర్పడుతుందని పరిశోధకులు కనుగొన్నారు. అయితే జన్మపరమైన కారణాలతో కొందరిలో పుట్టుకతోనే వ్యాధి నిరోధక శక్తి సరిగా ఉండదు. వీరు బాల్యం నుంచే ఈ సమస్యలకు గురవుతుంటారు.

**రోగగ్రస్తమై...** వ్యాధి నిరోధక శక్తి తగ్గిపోవడం అంటే శరీరంలోని రక్షణ వ్యవస్థ బలహీనం కావడమే. ఈ స్థితిలో సూక్ష్మక్రిములు శరీరంలోకి నేరుగా ప్రవేశిస్తాయి. ఇవి పేగుల్లోని ఆమ్లకాన్ పొరను దెబ్బతింటుంది. ఫలితంగా వ్యాధి నిరోధకశక్తి మరికాస్త తగ్గుతుంది. దీనివల్ల విచక్షణ మరింత లోపించి శరీరం శత్రుకణాలేవో మిత్రకణాలేవో తెలుసుకోలేని స్థితిలో పడిపోతుంది. శత్రుకణాలుగా భావించిన మరుక్షణమే వాటిని నశింపచేయడానికి అక్కడికి పెద్ద ఎత్తున తెల్ల రక్తకణాలు వచ్చి చేరతాయి. అక్కడ జరిగే ఘర్షణ వల్ల ఆయా భాగాల్లో వాపు, దద్దుర్లు మొదలవుతాయి. శరీరం ఇలా తనను తానే దెబ్బతీసుకునే ఈ స్థితినే ఆటో ఇమ్యూన్ డిజార్డర్ అంటారు. శ్వాసకోశాల్లో అలర్జి తీవ్రత పెరిగి కొన్ని సార్లు శ్వాస ఆడక ఒక్కోసారి ప్రాణాపాయానికి దారి తీయవచ్చు.

**ఏంచేయాలి :** ఈ వ్యాధి నివారణలో మందుల కన్నా శరీర దారుణ్యాన్ని పెంచడమే ఎక్కువ ప్రయోజనకరం. అందుకు అవసరమైన పోషక పదార్థాలతోపాటు, వ్యాయామానికి అత్యధిక ప్రాధాన్యతను ఇవ్వాలి. సాధ్యమైనంత వరకు వాతావరణ కాలుష్యాలకు, శీతల వాతావరణానికి దూరంగా ఉండే ప్రయత్నం చేయాలి. అలర్జి తీ అప్పటికే జీర్ణవ్యవస్థ దెబ్బ తిని ఉంటే నిర్లక్ష్యం చేయకుండా వెంటనే వైద్య చికిత్సలు తీసుకోవాలి.



# రెడ్డి బ్రదర్స్ & రాజు బ్రదర్స్

**అను ఆంబోతులు, ఎలుగుబంటు కథ!**

ఇదేమిటి? తాతాచార్యుల వారికి పీర్ల పండుక్కి ముడేశాడనుకోకండి! పైన పేర్కొన్న రెండు జతల సోదరులకి సదరు రెండు రకాల జంతువులకి ఉన్న అవినాభావ సంబంధాన్ని పంచుకోవడానికే ఈ వ్యాసమని మనవి చేసుకుంటున్నాను. ఇక నేరుగా పాయింట్లొకొక్కాం.

“ది మార్కెట్ ఈజ్ ఎ ఫెరోషియస్ డిక్టేటర్” (మార్కెట్ అనేది ఒక దయాదాక్షిణ్యాలు లేని నియంత) అని మిక్ బ్రూక్స్ రాసిన వ్యాసం చదివిన తర్వాత అది ఎంత సత్యమో మనకు స్పష్టమౌతుంది. పాలక పార్టీలన్నింటిని అది తన బానిసలుగా చేసుకుంటుంది. కర్నాటక

‘గాలి’ దుమారంలో మనకు కనపడే సత్యమదే. బిజెపిని దక్షిణ భారతదేశంలో అధికారంలోకి తెచ్చిన తనను (యెడ్డిగారిని అని చదువుకో ప్రార్థన) లోకాయుక్త మాటలు నమ్మి ఇంటికి సాగనంపడం అన్యాయమనడంతోపాటు ప్రతిపక్షాలేమైనా పత్తిత్తూలా?! అంటూ ఓ యెడ్డి మెలికేశాడు. “అవునుకదా!” అని బిజెపి అధినాయకత్వం ఆలోచనలో పడింది. (ట!) 2008

చివర్లో “(అ)సత్యం రామలింగరాజు గారి మోసాలు బయటపడ్డాయి. 2002-03లో చంద్రబాబు నాయుడి హయాంలో ఒక వెలుగు వెలిగిన ఈ రాజుగారు తన “పట్టు”ను రాజశేఖర్ రెడ్డి హయాంలో మరింత బిగించాడు. ఫలితంగా “మైటాసు”రుడు పుట్టాడు. “యెడ్డి”గారి జెడ్డి యవ్వారం బిజెపి అవినీతి వ్యతిరేకపోరాటాన్ని బట్టలూడదీసి నిలబెట్టే, రామలింగ-రాజశేఖర్ పాఖ్యానం రాజశేఖరరెడ్డి గారి లీలల్ని రుచి చూపించింది. “ఇదో టీ కప్పులో తుఫానుగా ముగియరాద”ని ఆనాడు ‘కార్మికలోకం’ పేర్కొన్న విషయం గమనార్హం. కాని జరిగిందేమిటో మనకు తెల్సు.


పెట్టుబడిదారీ సమాజంలో ఇలాంటి కుంభకోణాలన్నీ టీ కప్పులోనే మలిగిపోతూంటాయ్! ఇది దాని నైజం. మన గొంగట్లో భోజనం చేస్తున్నాం. వెంట్రుకలోస్తున్నాయనే ఫికరొద్దు. తినదల్చుకుంటే లాగిచ్చేయండి! వ్యతిరేకించి పోరాడదల్చుకుంటే మాతో రండి!!

**“గాలి”!**

రెండక్షరాలే అనుకోవద్దు. వేల కోట్ల ‘ఘనుడీయన. పర్యావరణం నాశమైనా, వేలాది మంది జీవనోపాధి చిన్నాభిన్నమైనా చలించడీయన. ఈయనలకు పార్టీల తేడాలు అస్సలేవు. కర్నాటకలో బిజెపి, ఆంధ్రప్రదేశ్ లో కాంగ్రెస్. పాలక, ప్రతిపక్ష పార్టీలు ఆయనకు రెండు కళ్ళు. అయితే, కథ జనార్ధనరెడ్డితో ప్రారంభం కాలేదు. ఆయనో ముగియబోవటంలేదు. ఒకే సమయంలో కాంగ్రెస్, బిజెపిలతో కాపురం చేయగల సత్తా ఉన్న వాడీయన.

వైఎస్ తొలిసారి 2004లో ముఖ్యమంత్రి కాగానే ఆగమేఘాల మీద నెల్లూరు జిల్లాలో కృష్ణపట్నం పోర్టు నిర్మాణమైంది. మొన్నటిదాకా అక్కడ్నించి ఎగుమతైన ఏకైక సరుకు ఇనుప ఖనిజం. గత 2, 3 సంవత్సరాలుగా ఓబుళాపురం నుండి కృష్ణ పట్నానికి రైల్వే లైను సర్వే పూర్తయి సిద్ధంగా ఉంది.

అక్రమంగా మైనింగ్ జరుగుతోందని తెల్సికూడా సక్రమంగా ఇవన్నీ ఏర్పాటైనాయి, లేదా అవుతున్నాయి.







దీని భావవేమి తిరుమలేశా! ప్రైవేటురంగంలో నిర్మితమైన 48 బెర్తుల భారీ పోర్టు క్రిష్ణపట్నం పోర్టు.

కర్నాటక, ఎపి సరిహద్దు మండలం డి.హిరేహాళ్. ఇటు ప్రారంభమై అవతల బళ్ళారిలో విస్తరించాయి ఇనుపఖనిజం గనులు. గాలి జనార్థనరెడ్డి, గాలి కరుణాకరరెడ్డి ఇద్దరూ కర్నాటక బిజెపి ప్రభుత్వంలో మంత్రులే. అక్రమ మైనింగ్ కు అధికారం జోడైతే దక్షిణాదిన మరో “మధుకోడా” ఆవిర్భవించాడు. జార్ఖండ్ లో మైనింగ్ మాఫియాలకు బిజెపికి ఉన్న బాదరాయణ సంబంధంలో కవిదితం. ఈ సంబంధాల్లోనే జగన్ తో చుట్టరికం పెట్టుకుని షార్ట్ కట్ లో ఎపిలోనూ అందలం ఎక్కచ్చని పాపం కమల నాధులు కన్న కలలు వగటి కలలుగానే మిగిలిపోయాయి (ప్రస్తుతానికి!) జులై 29 రాత్రి ఎన్ డి టి విలో ఒక చర్చలో పాల్గొంటూ ఫిక్కి నాయకుడు తరుణ్ దాస్ కర్నాటక వ్యవహారంలో పెట్టుబడిదారులందరూ నిజాయితీగా వ్యవహరించాలని ఓ ఉచిత సలహా పడేశాడు.

మరి, నీరారాడియా టేపుల్లో చిక్కిన కార్పొరేట్ దిగ్గజాల గురించి ఏమంటాడో! ఎ.రాజా ఉరఫ్ అవినీతి రాజా గారి లిస్ట్ లో ప్రయోజానలు పొందిన అనిల్ అంబానీ గురించి తరుణ్ దాస్ ఏమంటాడు. సత్యసాయిబాబ బెడ్రూమ్ అలియాస్ యజుర్ మందిరంలో బయటపడ్డ అక్రమ సంపద కేసు టీవీలో చర్చ జరుగుతూండగా హఠాత్తుగా అక్కడ ప్రత్యక్షమైన


రతన్ టాటా గురించి, ఆయన “యావ్వారాల” గురించి ఏమంటారో ఈ తరుణ్ గారు? ఈ కోవలోదే ఈ వృత్తాంతం.

### బంగారునెమలి....కథ! కమామీషు!!

అనగనగనగా ఓ రాజు. ఆయన పేరే బైర్రాజు రామలింగరాజు. ఆయన కంపెనీ పేరు అసత్యం కంప్యూటర్స్. సారీ! సత్యం కంప్యూటర్స్. ఇరవయ్యేళ్ళ క్రితం చిన్న దుకాణం. రాజకీయ చలవతో “దినదిన ప్రవర్ధమానమై ఊడలేసింది. 50 వేల మంది దాన్లో పనిచేస్తున్నారు. ఇవన్నీ సాధారణ విషయాలే. దీన్లో విశేషమేమిలేదు.

3 శాతం లాభాలొచ్చే కంపెనీకి 24 శాతం లాభం ఉన్నట్లు రామలింగరాజు ప్రచారం చేసుకున్నాడు. వారి షేర్ విలువ ఆకాశానికెళ్ళింది. రూ. 7 వేల కోట్లు లాభాలు దండుకున్నాడు శ్రీరాజుగారు. షేర్ ధరలు పైకి పోగానే అమ్ముకుని రియల్ ఎస్టేట్ సామ్రాజ్యం విస్తరించాడు. ఈ కుంభకోణం జరిగిన (2001-09) కాలంలోనే సత్యం కంప్యూటర్స్ లో రామలింగరాజు వాటా 25.6 శాతం నుండి జనవరి 2009 నాటికి 5.13 శాతానికి పడిపోయింది. ఇవన్నీ సిబిఐ ముందు రామలింగరాజు అంగీకరించినవే. ఇవి కూడా సాధారణ విషయాలే! లేదా ప్రతి పెట్టుబడిదారుడూ చేసే “ప్రాడ్”లే! ఇక్కడకొన్ని ఆసాధరణ విషయాలున్నాయి.





2007లోనీ పెద్ద మనిషికి “ఆ సంవత్సరపు వ్యాపారవేత్త” అవార్డ్ ఇచ్చింది ఎర్రెస్ట్ & యంగ్ సంస్థ. టీవి ఛానళ్ళు, పత్రికలు ఒకరితో ఒకరు పోటీపడి “మ్యాన్ ఆఫ్ ది ఇయర్”, “రోల్ మోడల్ ఫర్ యంగ్ ఇండియా”, “బిజినెస్ ఐకాన్” వగైరా బిరుదులతో సత్కరించేశారు. ఇన్వెస్టర్ రిలేషన్స్ గ్లోబల్ ర్యాంకింగ్స్ (ఐఆర్జిఆర్) సంస్థ సత్యంలో పాటిస్తున్న నియమాల వల్ల మంచి కార్పొరేట్ పద్ధతులు అవలంబించడం వల్ల 2006లో, 2007లో దానికి “గుడ్ కార్పొరేట్ గవర్నెన్స్” బహుమతులిచ్చింది. 2002లో, 2008లో ఇంగ్లండ్ కు చెందిన ప్రపంచ కార్పొరేట్ పాలనా మండలి మంచి కార్పొరేట్ గవర్నెన్స్ చేస్తున్నందుకు బంగారు నెమలి బహుమతి ఇచ్చింది. దీని జడ్జిల ప్యానెల్ లో దేశవిదేశీ “నిపుణులు” ఉన్నారు. ఆ నిపుణుల్లో జస్టిస్ పిఎన్ భగవతి (సత్యసాయిబాబా పాలక మండలి సభ్యుడు) వంటి ఎందరో “మహానుభావులు”న్నారు మరి ఇందరు “నిపుణులు” కలిపి ఎవర్ని ఆశీర్వదించినట్టు! దీని వల్ల ఎవరు లాభపడ్డారు? వేల కోట్ల రూ.లు స్టాక్ మార్కెట్లో కోల్పోయిన సామాన్య ఇన్వెస్టర్ల మాటేమిటి? వారికి పరిహారమెవరిస్తారు?

చివరగా ఒక మాట. కొందరు చెప్తున్నట్లు ఇటువంటి అరుదుగా జరిగే ఘటనలు కాదు. సరళీకృత ఆర్థిక విధానాలు ముదిరి పాకాన పడ్డ ఫలితమే ఇవి. అందుకే ఇవి వ్యవస్థీకృతం. ఇవి మన దేశానికే పరిమితం కాదు. 1980ల్లో అమెరికాలో సేవింగ్స్ & లోన్స్ కుంభకోణం, ఇంగ్లండ్ లో బిసిసిఐ (బ్యాంక్ ఆఫ్ కామర్స్ & ట్రెడిట్ ఇంటర్నేషనల్) కుంభకోణం (1991) ఎన్రాన్ కుంభకోణం (అమెరికాలో), పార్మలాట్ స్పా కుంభకోణం ఐరోపాలో, చివరికి హౌసింగ్ బుడగ పగలడం యావత్ పెట్టుబడిదారీ వ్యవస్థ తీవ్ర సంక్షోభంలో మునగడం చూస్తున్నాం.

అందుకే వ్యవస్థీకృతమై పోయిన ఈ కార్పొరేట్ అవినీతి విషవృక్షాన్ని కూకటివేళ్ళతో పెకలించాలంటే

**“అశ్వధమేనం సువిరూఢమూలం**

**అసంగ శస్త్రేన, ధృడేన చిత్వా**” అని భగవద్గీతలో చెప్పినట్లు ధృఢచిత్తంతో మొత్తం వేళ్ళూనుకుని పోయిన ఈ వ్యవస్థను మొదల్తోసహా కూలదొయ్యాలి. పై పై మందులు, లేపనాలు నిరుపయోగం

ఆర్.సుధాభాస్కర్




## జీవో నెం 3 ప్రకారం వేతనాలు అమలు చేయాలి

రాష్ట్ర ప్రభుత్వ కాంట్రాక్టు, ఔట్సోర్సింగ్ ఉద్యోగులందరికీ జీవో నెం 3 ప్రకారం వేతనాలు అమలు చేయాలని, డిఎ చెల్లించాలని, పిఎఫ్, ఇఎస్ఐ సౌకర్యాలు సక్రమంగా అమలు చేయాలని ఎపి స్టేట్ గవర్నమెంట్ కాంట్రాక్టు & ఔట్సోర్సింగ్ ఎంప్లాయిస్ ఫెడరేషన్ రాష్ట్ర అధ్యక్షులు ఎవి నాగేశ్వరరావు డిమాండ్ చేశారు. ఫెడరేషన్ జిల్లా వర్క్ షాపు జులై 3న విజయవాడలో సిఐటియు ఆఫీస్ లో ఫెడరేషన్ జిల్లా అధ్యక్షులు యం.కాశ్యప్ అధ్యక్షతన జరిగింది.

రాష్ట్రంలో రాష్ట్ర ప్రభుత్వ కాంట్రాక్టు, ఔట్సోర్సింగ్ ఉద్యోగుల సంఖ్య దాదాపు 5.5 లక్షల మంది ఉన్నారు. రాష్ట్ర ప్రభుత్వం వీరి వేతనాలు పెంచుతూ విడుదల చేసిన జీవో నెం 3 నేటికీ దాదాపు 3 లక్షల మందికి అమలుకావటంలేదని అన్నారు. కాంట్రాక్టు & ఔట్సోర్సింగ్ ఉద్యోగులందరికీ ఈ జీవో ని వర్తింప చేసి వేతనాలు చెల్లించాలని డిమాండ్ చేశారు.

అనేక శాఖలలో వేతనాలను 3-6 నెలలకొకసారి చెల్లిస్తున్నారు. నెలలా వేతనాలు రాక ఒకప్రక్క, రోజురోజుకూ పెరిగిపోతున్న ధరలతో మరో ప్రక్క వీరు అనేక ఆర్థిక ఇబ్బందులనెదుర్కొంటున్నారు. పిఎఫ్ కట్ అవుతున్నా ఆ శాఖకు జమ అవుతున్నదో, లేదో తెలియని స్థితి ఏర్పడింది. ఇఎస్ఐ కార్డులు జారీ చేయకపోవడంతో కాంట్రాక్టు ఉద్యోగులకు, వారి కుటుంబాలకు వైద్య సౌకర్యం అందడం లేదు. కొంతమంది కాంట్రాక్టు ఉద్యోగులు చెల్లించిన పిఎఫ్, ఇఎస్ఐ సొమ్ములు కూడా దిగమింగుతుండగా, వెటర్నరీ వంటి శాఖలలో యజమాని కట్టాల్సిన వాటా కూడా కార్మికుల చేత కట్టిస్తున్నారన్నారు. సంవత్సరానికి 15 క్యాజువల్ లీవులు, మహిళలకు 120 రోజు మెటర్నటీ లీవులూ అనేక శాఖలలో అమలు కావటంలేదు. కాంట్రాక్టు ఉద్యోగులు విధి నిర్వహణలో,



విధుల హాజరు లేదా హాజరై తిరిగి వచ్చే కాలంలో ప్రమాదాలు జరిగి మరణించినా పట్టించుకొనే నాధుడే లేడు. విద్యుత్, అటవీశాఖ తదితర శాఖలలో కాంట్రాక్టు ఉద్యోగులకు ఎటువంటి భద్రతా పరికరాలు సరఫరా చేయటం లేదని అన్నారు. కాంట్రాక్టు, ఔట్సోర్సింగ్ ఉద్యోగుల ఎదుర్కొంటున్న సమస్యలపై రాష్ట్ర వ్యాప్తంగా క్యాంపెయిన్ నిర్వహిస్తున్నామని, ముఖ్యమంత్రికి లక్ష సంతకాలతో వినతిపత్రం ఇస్తామని, చలో హైదరాబాద్ చేపడుతామని తెలిపారు.

ఫెడరేషన్ జిల్లా ప్రధాన కార్యదర్శి సిహెచ్ కృష్ణ కాంట్రాక్టు ఉద్యోగుల కాంట్రాక్టు/ఔట్సోర్సింగ్ ఉద్యోగుల సమస్యలపై సర్వే, సంతకాల సేకరణ, మండల సదస్సులు కలెక్టరేట్ వద్ద ధర్నా నిర్వహిస్తామని తెలిపారు.

ఫీల్డ్ అసిస్టెంట్స్, 104, మున్సిపల్, త్రిపుల్ ఐటి, సర్వశిక్షా అభియాన్, కంప్యూటర్ టీచర్లు, ఐసిడిఎస్ డేటా ఎంట్రీ ఆపరేటర్లు, రైతు బజార్స్, ఐఇఆర్ టీచర్స్, సెకండ్ ఎఎన్ఎంలు, అర్బన్ హెల్త్ సెంటర్స్, మెడికల్ & హెల్త్, ఆషా, అంగన్వాడీ తదితర రంగాలకు చెందిన కాంట్రాక్టు ఉద్యోగులు పాల్గొన్నారు.

## విద్యుత్ కాంట్రాక్టు కార్మికులను రెగ్యులర్ చేయాలి




యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) ప్రకాశం జిల్లా కమిటీ ఆధ్వర్యంలో జూన్ 18న విద్యుత్ ఉద్యోగులు, కాంట్రాక్టు కార్మికుల అధ్యయన యాత్ర ప్రారంభమైంది. యాత్రను జిల్లా కో-కన్వీనర్ దూడా హనుమంతరావు ప్రారంభించారు. ఈ

సందర్భంగా జిల్లా కన్వీనర్ జి.వి.నాగయ్య మాట్లాడుతూ విద్యుత్ రంగంలో కాంట్రాక్టు కార్మికుల జీవన పరిస్థితులు దుర్భరంగా ఉన్నాయని అన్నారు. రెక్కాడితే కాని డొక్కాడని బ్రతుకులు కాంట్రాక్టు కార్మికులదని అన్నారు. వీరిపై అధికారుల వేధింపులు నిరంతరం కొనసాగుతున్నాయని అన్నారు. ప్రతినెలా జీతాల చెల్లింపులు లేకపోవడం, ధరలు పెరుగుతన్నా వేతనాలు పెంచకపోవడం రాష్ట్ర ప్రభుత్వం యొక్క కపట నాటకం బయటపడుతుందని అన్నారుచీ సమస్యల అధ్యయనం, పరిష్కారానికి పోరాటాలు రూపొందించి యాత్ర జరుపుతున్నామన్నారు. ఈ యాత్రను జయప్రదం చేయాలని కోరారు.

ఈ కార్యక్రమంలో సిఐటియు జిల్లా అధ్యక్షులు జి.శ్రీనివాసులు పట్టణ అధ్యక్షులు దామా శ్రీనివాసులు, కె.కృష్ణారెడ్డి, పి.సుధాకర్, ఎం.కృష్ణమోహన్, డివి కృష్ణారావు, పి.రాజయ్య, కోటేశ్వరరావు, దుడ్డు ఉదయ్ కుమార్లు నాయకత్వం వహించారు.




*Happy Independence Day*



**G. Renuka**

**Malkajgiri-Hyderabad**





## విచిత్ర, చికెలను విడివిడిగా గుర్తించాలి

విచిత్ర (విలేజ్ బుక్ కీపర్స్)ల విస్తృత సమావేశం కె.జయలక్ష్మి అధ్యక్షతన జూలై 18న ప్రకాశం జిల్లాలో జరిగింది. సంఘం రాష్ట్ర ప్రధాన కార్యదర్శి కె.ధనలక్ష్మి పాల్గొన్నారు. గత 14 సంవత్సరాల నుండి వెలుగు ఇందిరా క్రాంతి పథకంలో యానిమేటర్స్ గా పనిచేస్తున్నారు. వీరికి ఎలాంటి భద్రత లేదు. వీరు గ్రామాల్లో చిన్న సంఘాల పొదుపు పనులన్నీ చేయిస్తూ గ్రామసమైక్య సంఘాల పుస్తకాలు నిర్వహిస్తున్న వీరికి ఎలాంటి వేతనాలు లేక పోవటం దారుణంగా ఉందన్నారు. పొదుపు గ్రూపులను ఏర్పాటు చేయడం, ఆగిపోయిన సంఘాలను నడిపించటం, లోన్లు ఇప్పించటం, తిరిగి కట్టించటం, ప్రభుత్వ పథకాలు అమలు చేయటం లాంటి అనేక పనులు వీరి చేత చేయిస్తున్నదని ధనలక్ష్మి ఆవేదన వ్యక్తం చేశారు. రాష్ట్ర వ్యాప్తంగా విచిత్ర, యానిమేటర్, సిపి అసీ, సంఘ మిత్ర అని పిలుస్తున్నారు. జిల్లాలో ఏరకమైన పేరు లేకుండా అన్ని పనులు చేయించుకుంటున్నారని తెలిపారు. జిల్లాలోని విచిత్రలను, చికెలను విడివిడిగా గుర్తించాలని ప్రభుత్వాన్ని డిమాండ్ చేశారు.



సంఘం జిల్లా కన్వీనర్ జి.శ్రీనివాసులు మాట్లాడుతూ రాష్ట్ర ప్రభుత్వం మహిళల చేత అనేక రకాలైన పనులు చేయిస్తూ ఎలాంటి వేతనాలు నిర్ణయించలేదన్నారు. భవిష్యత్లో పోరాటాల ద్వారా వేతనాలు సాధించుకోవాలని పిలుపునిచ్చారు. ఈ కార్యక్రమంలో కె.ధనలక్ష్మి, పి.సుబ్బమ్మ, కె.మల్లేశ్వరి, బి.ప్రసన్న, పి.విజయలక్ష్మి, వి.సుజాత, వి.రేవతి తదితరులు పాల్గొన్నారు.

## పెట్రోలియం ధరల పెంపుకు వ్యతిరేకంగా ధర్నా



కేంద్ర కార్మిక సంఘాలైన సిఐటియు, ఎఐటియుసి, ఎపిఎన్జివోస్ ఆధ్వర్యంలో పెట్రోలియం ఉత్పత్తుల ధరల పెంపుదలకు వ్యతిరేకంగా జూన్ 23న ఒంగోలు కలెక్టరేట్ వద్ద జరిగిన ధర్నాలో సిఐటియు రాష్ట్ర కార్యదర్శి

కె.ఉమామహేశ్వరరావు పాల్గొని ప్రసంగించారు. కోట్లాది అసంఖ్యిత రంగ కార్మికులు, ఇతర శ్రమ జీవులందరిపై పడుతున్న భారాలను ప్రతిఘటించాలని వారన్నారు. ఎపి ఎన్జివోస్ జిల్లా అధ్యక్షులు షేక్ అబ్దుల్ బషీర్, సిఐటియు జిల్లా ప్రధాన కార్యదర్శి చీకటి శ్రీనివాసరావు, ఎఐటియుసి జిల్లా అధ్యక్షులు ఎస్డి సర్దార్, ఎపి ఎన్జివోస్ జిల్లా కార్యదర్శి బండి శ్రీనివాసరావులు ధర్నాలో ప్రసంగించారు.

కార్మిక సంఘాల ఆధ్వర్యంలో కలెక్టర్ మెమోరాండం సమర్పించారు. ఈ కార్యక్రమంలో సిఐటియు జిల్లా అధ్యక్షులు గంటెనవల్లి శ్రీనివాసరావు, ఆర్టీసి నాయకులు ఎస్.కోటేశ్వరరావు, ఎం.అయ్యసరెడ్డి, రాఘవులు, మెడకిల్ రిప్ప నాయకులు రమేష్, ఎల్ఐసి నాయకులు తదితరులు పాల్గొన్నారు.

## ఎపి ఇలిపేడ్ అసోసియేషన్ కు ప్రభుత్వ గుర్తింపు


ప్రభుత్వ ఉద్యోగులుగా గుర్తింపు కోసం చేసిన ఉద్యమం కా|| పి.లక్ష్మిదాస్ నాయకత్వంలో ఎన్జివోస్ సంఘాలతో సమానంగా వర్క్ చార్జ్డ్ సంఘాలను కూడా ప్రభుత్వ ఉద్యోగులలో భాగమేనని ఉద్యమం ప్రారంభించాల్సి వచ్చింది. దాదాపు 4 సంవత్సరాల పాటు కొనసాగిన పోరాటం ప్రభుత్వం జారీ చేసిన రిక్లెజ్ట్ జీవో యంయస్ నెం 357, జిఎడి (సర్వీస్ వెర్సర్) తేది : 23.6.2011 నాటికి ఈ కళ నెరవేరింది. ఇరిగేషన్, ఆర్&బి, పంచాయితీరాజ్, ఆర్డబ్ల్యుఎస్, ప్రాజెక్టు మెయింటెనెన్స్ డిపార్ట్మెంట్ తరపున ఉన్నతాధికారులు ఈ అసోసియేషన్ కు గుర్తింపు ఇవ్వాలని ప్రభుత్వానికి సిఫార్సు చేశారు. దీంతో చీఫ్ సెక్రటరీ సిఫార్సులతో ముఖ్యమంత్రి అసోసియేషన్ కు గుర్తింపునిచ్చారు.



ఎపి ఎన్జివో భవన్, కొండ్రగుంట  
నగర్ లో ఎపి ఇరిగేషన్ ఆర్&బి హైవేస్  
ఎంప్లాయిస్ ఎపి పంచాయితీరాజ్ యూనియన్  
మహాసభలు జూలై 9-10 తేదీలలో దృశ్యం.



Happy Independence Day




**Naandi**

**Nandi Foundation**  
Hyderabad



## పోల్ ఎక్కిన ప్రతి కార్మికునికి జెఎల్ఎం పోస్టులు



విద్యుత్ శాఖలో సిఐటియు అనుబంధ సంస్థ యునైటెడ్ ఎలక్ట్రిసిటీ ఎంప్లాయిస్ యూనియన్ 6 సంవత్సరాల సుదీర్ఘ పోరాట ఫలితంగానే పోల్ ఎక్కిన ప్రతి కార్మికునికి జెఎల్ఎం పోస్టు వచ్చాయని జూనియర్ లైన్మేన్ల విజయోత్సవ సభలో ముఖ్య అతిథిగా పాల్గొన్న యూనియన్ రాష్ట్ర సహాయ కార్యదర్శి పి.నాగరాజు అన్నారు. సిఐటియు కర్నూల్ జిల్లా

కార్యాలయం కార్మిక, కర్షక భవన్ నందు జూలై 10న రీజనల్ ఉపాధ్యక్షులు కె.మల్లికార్జున్, బి.కాలప్ప అధ్యక్షతన విజయోత్సవ సభ నిర్వహించారు. 22 ఏళ్ళలో ఏనాడు గుర్తింపు సంఘాల నాయకులు కాంట్రాక్టు కార్మికుల సమస్యలపై పోరాడకపోగా, పోస్టింగులిచ్చిన తరువాత అధికారుల్లో గుర్తింపు సంఘాల నాయకులు కుమ్మక్కై, మీరు కోరుకున్న ప్రాంతానికి పోస్టింగులు ఇప్పిస్తామని తమ యూనియన్లో చేర్చుకొని, ఆ విధంగా పోస్టింగ్స్లో ఇప్పించడం తప్ప, వారికోసం ఏనాడు పోరాడింది లేదని 22 ఏళ్ళలో ఒంటరిగానే పోరాడి పోల్ ఎక్కిన ప్రతి కార్మికునికి జెఎల్ఎం పోస్టు సాధించిన ఘనత సిఐటియుదే అని చెప్పారు. ఈ విజయోత్సవ సభలో కర్నూలు డివిజన్ అధ్యక్షులు, జిల్లా సహాయ కార్యదర్శులు కె.రామంజనేయులు, ఎన్విజె ప్రభకర్ రావు, జె.భవాన్ శంకర్, రాజం, రమేష్ బాబు తదితరులు పాల్గొన్నారు.

## బాల కార్మికులకు విముక్తి కల్పించాలి

రాష్ట్రంలో బాల కార్మికులందరికీ విముక్తి కల్పించాలని, అందుకు పరిశ్రమల యజమానులు, బాల కార్మికుల తల్లిదండ్రులు సహకరించాలని కార్మికశాఖ ప్రన్సిపల్ సెక్రటరీ దానరి శ్రీనివాసులు విజ్ఞప్తి చేశారు. జూలై 14న సికింద్రాబాద్లోని లయన్స్ భవన్లో కార్మికశాఖ ఆధ్వర్యంలో నిర్వహించిన బాల కార్మిక వ్యవస్థ నిర్మూలన సమావేశంలో ఆయన ప్రసంగించారు. బాల కార్మిక వ్యవస్థ నిర్మూలనకు ఎన్జివో సంఘాలు, ట్రేడ్ అసోసియేషన్, ఫ్యాబ్రి, యునిసెప్ ఎస్ఎస్ఏ, రాజీవ్ విద్యామిషన్, జిహెచ్ఎంసి, లయన్స్ క్లబ్ మరియు కార్పొరేట్ సంస్థలు ఈ మహోద్యమంలో పాల్గొనుటకు వాలని పిలుపునిచ్చారు. సికింద్రాబాద్ జోన్ ను బాల కార్మిక వ్యవస్థ నిర్మూలన జోన్ గా మార్చాలని తెలిపారు. ఈ మహాత్తర కార్యక్రమం సికింద్రాబాద్ జోన్ నుండి



ప్రారంభం కావాలని చెప్పారు. ఈ సమావేశంలో ఫ్యాబ్రి సెక్రటరీ జనరల్ రాజేశ్వరరావు, ఛాంబర్ ఆఫ్ కామర్స్ చైర్మన్ సుబ్బారావు, లయన్స్ క్లబ్ నుండి లయన్ ప్రేమ్ కుమార్, యునిసెప్ నుండి జార్జ్, ఎంవి ఫౌండేషన్ నుండి ఎం.వెంకట్ రెడ్డి, దివ్యదేశి సంస్థ నుండి పిలిప్ప, జిహెచ్ఎంసి సికింద్రాబాద్ జోనల్ కమీషనర్ హరికృష్ణ, సర్వశిక్షా అభియాన్ నుండి మధుసుధాన్, మహంకాళి పోలీస్ స్టేషన్ సిఐ రంగారావు, లేబర్ డిపార్ట్మెంట్ నుండి జాయింట్ కమీషనర్ ఆఫ్ లేబర్ ఎంఎస్ వరహాలరెడ్డి, పివి మురళీసాగర్ లేబర్ వెల్ఫేర్ బోర్డు కార్యదర్శి కె.ఎల్లారావులు పాల్గొన్నారు.

ఈ సమావేశానికి సికింద్రాబాద్ జోనల్ డెప్యూటీ కమీషనర్ ఎస్.నరేష్ కుమార్ అధ్యక్షతన జరిగింది. డిప్యూటీ కమీషనర్ ఎం.అశోక్ వందన సమర్పణ చేశారు.





## జీవో 3 అమలు చేయాలి

రాష్ట్ర ప్రభుత్వ విభాగాల్లో పనిచేస్తున్న కాంట్రాక్టు, ఔట్సోర్సింగ్ ఉద్యోగులకు జీవో 3 వెంటనే అమలు చేయాలని ప్రభుత్వ కాంట్రాక్టు, ఔట్సోర్సింగ్ ఎంప్లాయిస్ ఫెడరేషన్ రాష్ట్ర నాయకులు పాలడుగు భాస్కర్, జె.వెంకటేష్ డిమాండ్ చేశారు. ఫెడరేషన్ ఆధ్వర్యంలో జూలై 27న హైదరాబాద్ కలెక్టర్ కార్యాలయం ముందు ధర్నా నిర్వహించారు. ఈ సందర్భంగా వారు మాట్లాడుతూ రాష్ట్ర ప్రభుత్వం జీవో 3 విడుదల చేసి ఆరు నెలలైనా ఇంతవరకు 90 శాతం విభాగాల్లో అమలు కాకపోవడం సిగ్గు చేటన్నారు. రాష్ట్రంలో ఐదు లక్షల మంది, నగరంలో దాదాపు 20 వేల మంది ఉద్యోగులు పనిచేస్తున్నారన్నారు. జీవోల కోసం వాటి అమలుకోసం మళ్ళీ పోరాటాలు చేయాల్సిన ఎదుస్థితి ఏర్పడిందని ఆగ్రహం వ్యక్తం చేశారు. కాంట్రాక్టర్లు ఇఎస్ఐ, పిఎఫ్ పేర ఉద్యోగుల జీతాల్లో లక్షల రూపాయలు కోత చేసుకుంటున్న వాటికి అధికారుల వద్ద సమాధానం లేదన్నారు. ఏమయ్యాయో అర్థం కాలేదన్నారు. ఎంపిలు, ఎమ్మెల్యేలు జీతాలు రెట్టింపు చేసుకుంటున్నారు కాని కాంట్రాక్టు ఉద్యోగుల వేతనాల పెంచడానికి ప్రభుత్వానికి చేతులు రావడం లేదని ఆవేదన వ్యక్తం చేశారు. కాంట్రాక్టు విధానాన్ని రద్దు చేసి, ఉద్యోగులందరినీ రెగ్యులర్ చేయాలని డిమాండ్



చేశారు. కాంట్రాక్టు, ఔట్సోర్సింగ్ ఉద్యోగులకు విడివిచ్చెల్లించాలన్నారు. మహిళా ఉద్యోగులకు వేనతంతో కూడిన 180 రోజులు మెటర్నటీ సెలవులు మంజూరు చేయాలన్నారు. ఏడాదికి 15 క్యాజువల్ సెలవులివ్వాలన్నారు. ఫెడరేషన్ నరాష్ట్ర కోశాధికారి ఎస్. శరత్బాబు ధర్నాకు నాయకత్వం వహించారు. అనంతరం నాయకులు ఇన్చార్జ్ డిఆర్ఓ రమాణికి వినతిపత్రం అందజేశారు.

*Happy Independence Day*

**T.Shivkumar**  
Director



**Pramukh packaging (p)ltd**

**RTC 'X' Road-Hyderabad**





## కా॥ కొండ్రగుంట 2వ వర్తంతి సభ



రాష్ట్రంలో కార్మికవర్గం ఎదుర్కొంటున్న సమస్యల పరిష్కారం కోసం నిర్వహించిన పోరాటాలను కొండ్రగుంట వెంకటేశ్వర్లు ముందుండి నడిపించారని సిఐటియు రాష్ట్ర అధ్యక్షులు ఎస్.వీరయ్య అన్నారు. సిఐటియు సీనియర్ నాయకులు కొండ్రగుంట వెంకటేశ్వర్లు రెండో వర్తంతి సభ జూలై 10న హైదరాబాద్‌లోని సిఐటియు రాష్ట్ర కార్యాలయంలో జరిగింది. ఈ సందర్భంగా కొండ్రగుంట చిత్రపటానికి వీరయ్య

## రామగుండం మండల 2వ మహాసభ

రామగుండం మండల కమిటీ 2వ మహాసభ జూలై 13న రామగుండం పట్టణం టెంపుల్ రోడ్, ఫంక్షన్ హాల్‌లో 300 మంది బిల్డింగ్ కార్మికులతో జరిగింది. సభకు ముఖ్య అతిథిగా అధ్యక్షులు కోటం రాజు ప్రసంగించారు. బిల్డింగ్ రంగంలో పనిచేస్తున్న కార్మికులకు పెన్షన్ సౌకర్యం కల్పించాలని ప్రభుత్వాన్ని డిమాండ్ చేశారు. సిఐటియు పోరాటం ఫలితంగా ప్రభుత్వం ప్రవేశపెట్టిన సంక్షేప పథకాలు కార్మిక కుటుంబాలకు అందటం లేదన్నారు. భవన నిర్మాణానికి చెందిన మహిళా కార్మికులకు ప్రసూతి సమయంలో ఆర్థిక సహాయం ఒకరికి 500 చొప్పున వందమందికి పైగా చేసుకున్న ఏ ఒక్కరికి అందకపోవడం చాలా విచారకరమన్నారు. సభ అనంతరం నూతన కమిటీ ఏకగ్రీవంగా ఎన్నుకున్నారు. గౌరవాధ్యక్షులు ఆడారి నరసింగరావు, అధ్యక్షులు రాచర్ల లక్ష్మణ్, ప్రధాన

పూలమాలవేసి నివాళులర్పించారు. అనంతరం మాట్లాడుతూ వర్క్ ఛార్జ్, మున్సిపల్ తదితర రంగాలకు చెందిన ఉద్యోగ, కార్మికుల సమస్యలపై ఆయన అలుపెరుగని పోరాటాలు నిర్వహించారని గుర్తు చేశారు. సమస్యలపై రాష్ట్రంలో సంఘటిత, అసంఘటిత రంగ కార్మికులు పోరాడుతున్న సమయంలో వెంకటేశ్వర్లు మన మధ్య లేకపోవడం బాధాకరమని అన్నారు. కొండ్రగుంట స్ఫూర్తితో కార్మికవర్గ పక్షాన పోరాడుతూ, ఆయన ఆశయాలను ముందుకు తీసుకెళ్ళాలని కోరారు. అదే ఆయనకు అర్పించే నిజమైన నివాళి అన్నారు.

ఈ కార్యక్రమంలో సిఐటియు రాష్ట్ర కార్యదర్శులు పాలడుగు భాస్కర్, భూపాల్, ఎస్.రమ, కె.ధనలక్ష్మి, వ్యవసాయ కార్మికసంఘం రాష్ట్ర కార్యదర్శి బి.వెంకట్, కల్లుగి కార్మిక సంఘం రాష్ట్ర ప్రధాన కార్యదర్శి జుత్తిగా నర్సింహమూర్తి, మెడికల్ ఎంప్లాయిస్ సంఘ నాయకులు, రాంనగర్ సిఐటియు డివిజన్ నాయకులు జి.నరేష్ తదితరులు పాల్గొన్నారు.



కార్యదర్శి సామలరాజు, ఉపాధ్యక్షులు సమాల హన్మంతు, తుంగపిండి మల్లేష్, దొంతుల పోచం ఎస్కె అప్పల్, ఆసాది మల్లయ్య, సహాయ కార్యదర్శులు గుండు కనకయ్య, 2 కండే శ్రీను, బొంబొత్తుల వెంకటేశ్, గంగోజిశ్యాం, కోశాధికారి సున్నం కనకయ్య మరియు 10 మంది కమిటీ సభ్యులను ఎన్నుకున్నారు.

## పోరాడి సాధించుకున్న మిడ్డేమిల్ వర్కర్లు



రాష్ట్ర వ్యాప్తంగా మధ్యాహ్న భోజన పథక కార్మికుల యూనియన్ నిర్వహించిన పోరాటాల ఫలితమే పెండింగ్ బిల్లులు, గౌరవ వేతనంతోపాటు ఏడాది బడ్జెట్ (2011-12) జీవో ఎంఎస్ నెం 47, జీవో ఆర్టి నెం 2825, జీవో ఆర్టి నెం 549లను విడుదల చేసింది.

కేంద్ర ప్రభుత్వం వాటా ప్రైమరీ, అపర్ ప్రైమరీ, కుకింగ్ కాస్ట్, ఆండోరియం 586 కోట్ల 77 లక్షల 16 వేలు, రాష్ట్ర ప్రభుత్వం వాటా ప్రైమరీ, అపర్ ప్రైమరీ, కుకింగ్ కాస్ట్, ఆండోరియం 288 కోట్ల 92 లక్షల 21 వేల రూపాయలు విడుదల చేస్తూ జీవోను జారీ చేసింది. పోరాడి విజయం సాధించిన కార్మికులకు యూనియన్ అభినందనలు తెలియజేస్తున్నది.



## అంగన్వాడీల కలెక్టరేట్ ముట్టడి



జిల్లాలో ఐకెపి సెంటర్ల నిర్వహణను తమకే ఇవ్వాలని, అక్షయపాత్ర ఫుడ్ సరఫరా రద్దు చేయాలని డిమాండ్ చేస్తూ అంగన్వాడీలు నాలుగు గంటలపాటు కలెక్టరేట్ను దిగ్బంధించారు. పెరిగిన వేతనాలు తక్షణమే అమలు చేయాలని తదితర డిమాండ్ల సాధన కోసం అంగన్వాడీ వర్కర్స్ యూనియన్ (సిఐటియు) ఆధ్వర్యంలో జూలై 28న మెదక్ జిల్లా కలెక్టరేట్ను ముట్టడించారు. అంతకుముందు పట్టణంలోని

టిటిడి కళ్యాణ మండపం నుండి కలెక్టరేట్ వరకు భారీ ర్యాలీ నిర్వహించి అక్కడే ధర్నా చేశారు. ప్రభుత్వానికి, ఐకెపి పీడీలకు వ్యతిరేకంగా నినాదాలు చేశారు. అధికారులు వచ్చే వరకూ ఇక్కడి నుండి కదిలేది లేదని భీష్మించారు. ఈ సందర్భంగా కలెక్టర్ సంబంధిత అధికారులతో, యూనియన్ నాయకులతో ఫోన్లో మాట్లాడారు. సమస్యల పరిష్కారానికి యూనియన్ నాయకులు, ఐసిడిఎస్ పీడీ, ఐకెపి పీడీలతో జాయింట్ మీటింగ్ ఏర్పాటు చేస్తామని హామీనిచ్చారు. అనంతరం సిఐటియు జిల్లా ప్రధాన కార్యదర్శి ఎ.మల్లేశం మాట్లాడుతూ అంగన్వాడీ కేంద్రాలను నిర్వీర్యం చేసేందుకు ప్రభుత్వం కుట్ర పన్నుతోందని విమర్శించారు.

ధర్నా వద్దకొచ్చిన ఐసిడిఎస్ పీడీ మెరిగ్రేసికుమారికి వినతిపత్రం సమర్పించారు. అంగన్వాడీ సెంటర్లకు నాణ్యమైన ఫుడ్ సరఫరా చేస్తామని ఆమె హామీనిచ్చారు.

### అరబిందో కార్మికుల సమస్యలు పరిష్కరించాలి

అరబిందో ఫార్మా యాజమాన్యం కార్మికుల సమస్యలు పరిష్కరించకపోతే పరిశ్రమను దిగ్బంధిస్తామని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ హెచ్చరించారు. అరబిందో కార్మికుల సమస్యలను పరిష్కరించాలని, సర్వీసు బ్రేకుల విధానం రద్దు చేయాలని కోరుతూ శ్రీకాకుళం జిల్లా రణస్థలం మండలం పైడి భీమవరంలోని పరిశ్రమ వద్ద సిఐటియు ఆధ్వర్యంలో జూలై 10న సుమారు రెండు వేల మంది కార్మికులు మహాధర్నా నిర్వహించారు. ఈ సందర్భంగా సుధాభాస్కర్ మాట్లాడుతూ అరబిందో యాజమాన్యం కార్మికులను తీవ్రంగా దోపిడీ చేస్తోందని విమర్శించారు. ఒడిషా, బెంగాల్, బీహార్, జార్ఖండ్ రాష్ట్రాల నుంచి వచ్చి ఇక్కడి పరిశ్రమలో పనిచేస్తున్న కార్మికులందరినీ ఐక్యం చేసేందుకు కృషి చేస్తున్నామని తెలిపారు. కార్మికులకు అన్యాయం జరుగుతున్నా కార్మికశాఖ స్పందించకపోవడం దుర్మార్గమని విమర్శించారు. అరబిందోలో



బ్రేకుల విధానం తక్షణమే రద్దు చేయకపోతే రాష్ట్రవ్యాప్తంగా పోరాడతామని స్పష్టం చేశారు. సిఐటియు రాష్ట్ర ఉపాధ్యక్షులు పి రోజా మాట్లాడుతూ ప్రభుత్వ యంత్రాంగం తక్షణం జోక్యం చేసుకుని అరబిందో కార్మికులందరికీ సెలవులు, విడివి, బోనస్, పిఎఫ్, ఇఎస్ఐ అమలు చేయాలని డిమాండ్ చేశారు. సమస్యను రాష్ట్ర ప్రభుత్వం దృష్టికి తీసుకెళ్తామని తెలిపారు.



జూలై 16న ఐకెపి యానిమేటర్స్ కడప జిల్లా విస్తృత సమావేశంలో మాట్లాడుతున్న యూనియన్ రాష్ట్ర ప్రధాన

కార్యదర్శి కె.ధనలక్ష్మి, యూనియన్ జిల్లా ప్రెసిడెంట్ చంద్రాయుడు, గౌరవాధ్యక్షులు సి.బాబు, వెంకటేష్ తదితరులు పాల్గొన్నారు.

పొదుపు గ్రూపు మహిళల సమస్యలపై సర్వే చేయాలని నిర్ణయించారు. ఆమ్ఆర్డీ, అభయ హస్తం బాండ్స్ ఇవ్వని కారణంగా ఇన్సూరెన్స్ క్లెయిండ్స్ సభ్యులు నష్టపోతున్నారని, బ్రిడ్జిలోన్స్, గ్యాస్ పావల వడ్డీ ఋణాలు అడుగంటి పోయాయని అన్నారు. బ్యాంకు లింకేజీలు సక్రమంగా ఇవ్వని కారణంగా మహిళలు మైక్రోఫైనాన్స్ సంస్థలను ఆశ్రయిస్తున్నారని అన్నారు. సమస్యల పరిష్కారానికి యానిమేటర్స్ పొదుపు గ్రూపు సభ్యులు ఐక్యంగా పోరాడాలని పిలుపునిచ్చారు.



సమస్యల పరిష్కారం కోసం పోరాటం తప్ప వేరే మార్గం లేని ఎపి గ్రామసేవకుల సంఘం రాష్ట్ర ప్రధాన కార్యదర్శి వంగూరు రాములు అన్నారు. ఎపి గ్రామసేవకులు పోరాట విజయోత్సవ సభ గుంటూరు జిల్లా సిఐటియు కార్యాలయంలో జూన్ 11న జరిగింది. సభకు సంఘం జిల్లా అధ్యక్షులు జి.ప్రభుప్రసాద్ అధ్యక్షత వహించారు. గ్రామసేవకులు పట్టు విడువకుండా నిరవధిక సమ్మెను కొనసాగించడం ద్వారానే ప్రభుత్వం స్పందించి సమస్యలు పరిష్కరించడానికి ఒప్పుకుందన్నారు. 17 రోజుల నిరవధిక సమ్మె అనంతరం ప్రభుత్వం చర్చలకు పిలిచి సమస్యల పరిష్కారంకు పూనుకుందన్నారు. రాష్ట్ర వ్యాప్తంగా గ్రామసేవకులు 2009లో 46 రోజులు సమ్మె వలితంగా కొన్ని సమస్యలను పరిష్కరించుకున్నారని, తిరిగి ఈ సంవత్సరం 17 రోజుల సమ్మె ఫలితంగా టిపి ₹ 50 నుండి ₹ 100 లకు, గ్రాపు ఇన్సూరెన్స్ ₹ 15000 లనుండి ₹ 50000 వరకు, జీతం ₹ 3000లకు పెంచుకుందన్నారు. ఇతర సమస్యల పరిష్కారం కొరకు త్వరలో ప్రకటన చేస్తామని వ్రాతపూర్వక హామీ ఇచ్చిందన్నారు. గ్రామసేవకుల సంఘం జిల్లా గౌరవాధ్యక్షులు వై.నేతాజి మాట్లాడుతూ గ్రామసేవకుల సమ్మె పట్ల ప్రభుత్వం .....ధోరణితో నిర్లక్ష్యంగా వ్యవహరించిందన్నారు. ట్రేడ్ యూనియన్లు, ఇతర ప్రజాసంఘాల మద్దతు పెరగటం వల్లే ప్రభుత్వం దిగి వచ్చిందన్నారు. గ్రామసేవకులు రాష్ట్ర వ్యాప్తంగా ఐక్యంగా ఉద్యమించడంను భవిష్యత్లో కొనసాగించాలని అన్నారు.

## పోరాడితేనే విజయాలు



ప్రభుత్వం ఈ హామీలు అమలు చేసే వరకు గ్రామసేవకులు పోరాటానికి సదా సిద్ధంగా ఉండాలని అన్నారు. నూతన కమిటీ ఎన్నిక : విజయోత్సవ సభ సందర్భంగా నూతన జిల్లా కమిటీని ఎన్నుకున్నారు. జి.ప్రభుప్రసాద్, పి.రామమూర్తిలు నూతన అధ్యక్ష, కార్యదర్శులుగా ఎన్నికయ్యారు. ఈ సభలో జి.నాగేశ్వరరావు, చిట్టిబాబు, షేక్ హస్నా, పోలీసు, మొజేషు, టి.ఆనందరావు, మోలాసాహెబ్, కె.వెంకటేశ్వరరావు, జ్యోతి, మరి, జె.బిక్షాలు, ఇబ్రహీం, కె.వెంకటరత్నం, జగదీష్ తదితరులు పాల్గొన్నారు. టీ ఫ్లాస్క్ బహుకరణ : మంగళగిరి మండల కమిటీ సిఐటియు జిల్లా ఆఫీసుకి 10 లీటర్ల టీ ఫ్లాస్క్ని బహుకరించారు. వారిని సిఐటియు జిల్లా ప్రధాన కార్యదర్శి వై.నేతాజి అభినందించారు.

## బేవరేజీస్ హమాలీ కార్మికులను కార్పొరేషన్ వర్కర్స్ గా గుర్తించాలి

ఎపి బేవరేజీస్ కార్పొరేషన్ హమాలీల యూనియన్ (సిఐటియు) రాష్ట్ర ప్రధాన మహాసభ జూలై 24న నెల్లూరులో డా॥ రామచంద్రారెడ్డి భవన్ నందు జరిగింది. సిఐటియు రాష్ట్ర కార్యదర్శి కె.ఉమామహేశ్వరరావు మాట్లాడుతూ దశాబ్దాల తరబడి పనిచేస్తున్న హమాలీలను కార్పొరేషన్ వర్కర్స్ గా గుర్తించకుండా రాష్ట్ర ప్రభుత్వం దగా చేస్తున్నదని అన్నారు. వేలాదికోట్ల రూపాయలు ఎక్సైజ్ అమ్మకాల ద్వారా ఆదాయం పొందుతున్న రాష్ట్ర ప్రభుత్వం హమాలీలకు పిఎఫ్, ఇఎస్ఐ సౌకర్యాలు కల్పించడం లేదన్నారు. రాష్ట్రంలోని 5.5 లక్షల మంది హమాలీ కార్మికుల సంక్షేమానికి సమగ్ర చట్టం చేయాలని డిమాండ్ చేశారు. 55 కిలోలకు మించిన బరువులు మోయించడాన్ని మార్చి 23, 2011 నుండి నిషేధిస్తామన్న కేంద్ర ప్రభుత్వ వాగ్దానం నేటికీ అమలు చేయలేదని అన్నారు. సిఐటియు రాష్ట్ర నాయకులు అజయకుమార్ పతకాన్ని ఆవిష్కరించారు. సభలో సిఐటియు జిల్లా అధ్యక్షులు మోహన్ రావు, శ్రామిక మహిళా నెల్లూరు జిల్లా నాయకురాలు రహనాబేగం, సిఐటియు రూరల్ డివిజన్ నాయకులు శరత్ బాబు, యుఇఇయు రాష్ట్ర అధ్యక్షులు డి.సూరిబాబు తదితరులు ప్రసంగించారు.

నూతన కమిటీ : రాష్ట్ర అధ్యక్షులుగా నల్లమేకల నర్సింహులు, ప్రధాన కార్యదర్శి కె.ఉమామహేశ్వరరావు, ఉపాధ్యక్షులుగా జె కృష్ణ (వరంగల్-1), రామారావు (విజయనగరం), శ్రీనివాస్ (మంచిర్యాల) రాచూరి (అనంతపూర్), శ్రీనివాస్ (నల్గొండ), బంగారయ్య (విశాఖ), ప్రసాద్ (గుంటూరు), సహాయ కార్యదర్శులుగా కొండలరావు (సామర్లకోట), పెంచలయ్య (కడప), తిరుపతి (రంగారెడ్డి-4), రత్నం (చాగల్లు), లక్ష్మీనారాయణ (నిజామాబాద్), తిరుపతి (కరీంనగర్), బంగారురాజు (శ్రీకాకుళం), సుమన్ (విజయవాడ), కోశాధికారి యం.వెంకటేశ్వర్లు (ఖమ్మం) లతోపాటు మొత్తం 23 మందితో నూతన కమిటీ ఏకగ్రీవంగా ఎన్నికైంది.

హమాలీ కార్మికులకు సమగ్ర చట్టం చేయాలి.

బేవరేజీస్ హమాలీలను కార్పొరేషన్ వర్కర్స్ గా గుర్తించాలి.

పిఎఫ్, ఇఎస్ఐ, ప్రమాదబీమా, పెన్షన్, గుర్తింపు కార్డులు ఇవ్వాలి.

స్థానికంగా మంచినీరు, మరుగుదొడ్లు, సైకిల్ షెడ్లు, విశ్రాంతి గదుల ఫస్ట్ ఎయిడ్ బాక్స్ ల సౌకర్యాలు కల్పించాలని మహాసభ ఏకగ్రీవంగా తీర్మానించింది.



## మధ్యాహ్న భోజన కార్మికుల కలెక్టరేట్ ముట్టడి

నిజామాబాద్ జిల్లా వ్యాప్తంగా మధ్యాహ్న భోజన ఏజెన్సీ కార్మికులకు పెండింగ్లో ఉన్న 5 కోట్ల రూపాయల బిల్లులు, గౌరవ వేతనాలు విడుదల చేయాలని డిమాండ్ చేస్తూ జూలై 26న కలెక్టర్ కార్యాలయాన్ని ముట్టడించారు. నిజామాబాద్ నగరంలో తిలక్ గార్డెన్ నుండి ర్యాలీగా కలెక్టరేట్కు చేరుకుంది. ముట్టడిలో పోలీసులు కలెక్టర్ కార్యాలయం ముందు ముళ్ళ కంచె వేసి కార్మికులు లోనికి వెళ్ళకుండా అడ్డుకున్నారు. కార్మికులు పోలీసులను నెట్టి లోనికి వెళ్ళగా, సిఐటియు జిల్లా అధ్యక్షులు పి.సిద్ధిరాములు, మధ్యాహ్న భోజన సంఘం దోమకొండ మండల నాయకులు అశోక్ను రోడ్డుపై ఈడ్చుకుంటూ అరెస్టు వెళ్ళి అరెస్టు చేశారు. సిద్ధిరాములు చొక్క చినిగింది. చేతికి గాయం అయింది. కార్మికులు తిరిగి కలెక్టర్ లేనందున డిఇఓ ఆఫీసుకు వెళ్ళి ముట్టడించారు. అక్కడ పోలీసులు తోపులాట చేశారు. భారతి, మధ్యాహ్న భోజన సంఘం జిల్లా అధ్యక్షురాలు స్పృహ కోల్పోయి క్రిందపడిపోయింది. 108 ద్వారా ప్రభుత్వ హాస్పిటల్కు తరలించారు. తిరిగి డిఇఓ



బయటకు వచ్చి వెంటనే 75 లక్షల రూపాయలు విడుదల చేస్తున్నట్లు ప్రకటించారు. సిఐటియు జిల్లా అధ్యక్షులు పి.సిద్ధిరాములు, జిల్లా ప్రధాన కార్యదర్శి ఎ.రమేష్బాబు, మధ్యాహ్న భోజన కార్యదర్శి చక్రపాణి, స్వప్న, సిఐటియు జిల్లా కోశాధికారి జె.గంగాధర్ తదితరులు పాల్గొన్నారు.

## ఎన్ఎంఆర్, డైలీవేజ్, పార్ట్టైమ్, ఫుల్టైం, కంటింజెంట్ ఉద్యోగులను రెగ్యులరైజ్ చేయాలి

మెడికల్ & హెల్త్, గ్రామపంచాయితీ, మున్సిపల్, ప్రాథమిక, జిల్లా పరిషత్, మున్సిపల్ పాఠశాలల్లో, సెరీకల్చర్, ఇరిగేషన్, ఆర్&బి, ప్రభుత్వ జూనియర్, డిగ్రీ కళాశాలలు, పోలీసు శాఖ, ఐసిడిఎస్, ఎస్సీ, ఎస్టీ, బీసీ హాస్టళ్ళు, యూనివర్సిటీలు, ట్రైజరీలు, సబ్ ట్రైజరీలు, జిల్లా పరిషత్, దేవాదాయశాఖ, పశువర్గశాఖ లాంటి రాష్ట్ర ప్రభుత్వ శాఖలు, సంస్థలు, కార్పొరేషన్లలో అనేక సంవత్సరాలుగా ఎన్ఎంఆర్, డైలీవేజ్, పార్ట్టైమ్, ఫుల్టైం, కంటింజెంట్ ఉద్యోగులు పని చేస్తున్నారు. వీరి సమస్యల్ని ప్రభుత్వాలు పట్టించుకోవడంలేదు. అతి తక్కువ వేతనాలిచ్చి బానిస చాకిరీ చేయించుకుంటున్నాయి. నెలల తరబడి వేతనాలు చెల్లించడంలేదు. వీరిని రెగ్యులరైజేషన్ చేయాలనీ, ఆలోపు టైంస్కేల్ చెల్లించాలని, పార్ట్టైం ఉద్యోగులను ఫుల్టైం ఉద్యోగులుగా గుర్తించాలని, ప్రస్తుతం పెండింగ్లో ఉన్న వేతన బకాయిలను వెంటనే చెల్లించాలనీ ఎన్ఎంఆర్, డైలీవేజ్, పార్ట్టైం, ఫుల్టైం ఉద్యోగుల కంటింజెంట్ ఫెడరేషన్ జూలై 31న సుందరయ్య విజ్ఞాన కేంద్రంలో జరిగిన రాష్ట్ర సదస్సు డిమాండ్ చేసింది.

ఈ సదస్సులో ముఖ్యతిథిగా శ్రీ జూలకంటి రంగారెడ్డి సిపిఎం పార్టీ శాసనసభాపక్ష నాయకులు, సిఐటియు రాష్ట్ర ప్రధాన కార్యదర్శి ఆర్.సుధాభాస్కర్, ఫెడరేషన్ అధ్యక్ష కార్యదర్శులు బాలరాజు, పాలడుగు భాస్కర్లు, సిఐటియు రాష్ట్ర కార్యదర్శి ఎస్.రమ పాల్గొని ప్రసంగించారు. తీర్మానాన్ని ఎపి గ్రామపంచాయితీ వర్క్స్&ఎంప్లాయిస్ రాష్ట్ర ప్రధాన కార్యదర్శి కొల్లాపురం కోటిలింగం ప్రవేశపెట్టారు.

**డిమాండ్స్ :** 1) రెగ్యులరైజేషన్ కోసం 1993 నాటికి 5 సం॥లు పూర్తి కావాలనే నిబంధనను సవరించాలి. 2) ఎన్ఎంఆర్, కంటింజెంట్, డైలీవేజ్, పార్ట్టైమ్, ఫుల్టైం ఉద్యోగుల్ని పర్మినెంట్ చేయాలి. 4) రెగ్యులరైజేషన్ అయ్యేలోగ మినిమమ్ టైం స్కేల్, డిఎ ఇవ్వాలి. 3) ప్రతి నెల మొదటి వారంలో వేతనం ఇవ్వాలి. 5) గుర్తింపు కార్డులు ఇవ్వాలి. 6) 4 గంటలు పైగా పనిచేస్తున్న వారందరినీ ఫుల్టైం ఉద్యోగులుగా గుర్తించాలి. 7) 15 రోజుల క్యాజువల్ సెలవులు, 3 రోజుల సిక్వెల్ ఇవ్వాలి. 8) ఆరోగ్య బీమా సౌకర్యం కల్పించాలి. పిఎఫ్, ఇఎస్ఐ అమలు, గ్రాట్యూటీ కల్పించాలి. **భవిష్యత్ కార్యచరణ :** ఆగస్టు 10న ఎమ్మర్వోలకు మెమోరాండంలు, ఆగస్టు 20 నుండి 27 వరకు ముఖ్యమంత్రికి పోస్టుకార్డుల ఆగస్టు 29న జిల్లా సదస్సులు-కలెక్టర్లకు మెమోరాండంలు, అసెంబ్లీ సమావేశాల సందర్భంగా ఛలో హైదరాబాద్.



# ప్రమాదపుటంచున భారత స్వాతంత్ర్యం

ఈ పదిహేనుతో మన స్వాతంత్ర్యానికి 64 సంవత్సరాలు నిండాయి. 1947 ఆగస్టు 15 నుండి దూరం జరిగేకొద్దీ ఆ మహాత్తర దినం ప్రాధాన్యత వెలవెలబోతున్నది. “స్వాతంత్ర్యం వచ్చినని సభలే చేసి సంబరపడగానే సరిపోదోయి. సాధించిన దానితో సంతృప్తిని పొంది అదే విజయమనుకుంటే పొరపాటోయి” అని మహా కవి శ్రీశ్రీ 60'లలో చేసిన హెచ్చరికలకు 21వ శతాబ్దంలో కాలం చెల్లినట్లు అగుపిస్తున్నది. స్వాతంత్ర్యం వచ్చిందని సంబరపడేవాళ్ళు తగ్గిపోతున్నారు. సాధించినది విజయమో, వైఫల్యమో తెలియని వారి సంఖ్య పెరిగిపోతున్నది.

చాలామంది అనుకుంటున్నట్లు ఇది మారుతున్న కాలం తప్పుకాదు. నేటి యుతరం తప్పు అంతకన్నా కాదు. పాలకవర్గాలు పథకం ప్రకారం నిర్వహిస్తున్న తాజా కుట్ర ఇది. ఈ కుట్రకి సామ్రాజ్యవాదం ప్రాణం పోస్తున్నది. అందువలన మన స్వాతంత్ర్యం తీవ్ర ప్రమాదంలో పడింది. స్వాతంత్ర్యాన్ని కాపాడుకోవాలంటే సామ్రాజ్యవాద చొరబాటుకి ఆస్కారం కల్పిస్తున్న దోపిడీ సాంఘిక వ్యవస్థ అంతం కావాల్సి ఉంటుంది. నేడు భారత ప్రజల ముందు కార్మికవర్గం ముందున్న అతి పెద్ద సవాలు ఇదే. స్వాతంత్ర్య సాధనకు, మరీ ముఖ్యంగా స్వాతంత్ర్యానంతరం దేశ ప్రగతిని నిర్దేశించే సామ్రాజ్యవాద వ్యతిరేకత, జాతీయ సమైక్యత, సామాజిక న్యాయం, లౌకికతత్వం అనే నాలుగు ప్రధాన అంశాలను స్వాతంత్ర్యద్యోమం ముందుకు తెచ్చింది. ఈ రోజు సామ్రాజ్యవాద ప్రపంచీకరణ నేపథ్యంలో దేశ అభ్యున్నతికి, స్వాతంత్ర్య పరిరక్షణకి మూలస్థంభాలు వంటి పై నాలుగు అంశాల మీద తీవ్రమైన దాడి జరుగుతున్నది.

## సామ్రాజ్యవాద వ్యతిరేకత

స్వాతంత్ర్యానంతరం తొలి రెండు, మూడు దశాబ్దాలలో ప్రజలలో సహజంగానే పరాయి పాలనపై వ్యతిరేకత, అందులో భాగంగా సామ్రాజ్యవాద వ్యతిరేకత అనేది పెద్ద ఎత్తున వ్యక్తం అవుతుండేది. ఇది మనకు రాజకీయాల్లోనే కాకుండా కళలు సాహిత్యం వంటి రంగాలలో కూడా బలంగా వ్యక్తమవుతూ ఉండేది. 1980ల తరువాత క్రమంగా దేశం ఒక తీవ్రమైన ఆర్థిక సంక్షోభంలోకి జారిపోవటం ఆరంభం అయింది. పాలక వర్గాలకు ఈ సంక్షోభం నుండి బయటపడటం ఒక పెద్ద సవాలుగా మారింది. సంక్షోభ భారాన్ని ప్రజలపైన, ముఖ్యంగా ఉద్యోగ, కార్మికవర్గంపైకి నెట్టటం మొదలుపెట్టారు. అదే విధంగా ఆనాటి సంక్షోభానికి ప్రధాన కారణం అయిన భూకేంద్రీకరణని రద్దు చేయలేక విదేశీ పెట్టుబడులపై ఆధారపడటం మొదలైంది. దీని వలన ప్రజల స్థితిగతులు మరింత అతలాకుతలం అయ్యాయి. సాధారణ ప్రజల కొనుగోలు శక్తి పూర్తిగా దెబ్బతినింది. దీనితో దేశవ్యాప్తంగా ప్రజాపోరాటాలు

వెల్లువెత్తాయి. ప్రభుత్వం కార్మిక హక్కులను కాలరాయటం ప్రారంభించింది. ప్రభుత్వరంగ సంస్థలను దెబ్బతీయటం, ఒక ప్రత్యమ్నాయ విధానంగా ముందుకు వచ్చింది. 1990ల నాటికి ఈ విధానాలు ఒక స్పష్టమైన రూపంతో బయటపడటం ఆరంభమైంది. సోవియట్ యూనియన్ పతనం, సోషలిస్టు వ్యవస్థ బలహీనపడటం వలన ప్రపంచ వ్యాపితంగానే సామ్రాజ్యవాదం పేట్రేగి పోవటానికి కారణమైంది. ఈ క్రమంలో అంతర్జాతీయ ద్రవ్య పెట్టుబడి ఆవిర్భవించింది. పర్యవసానంగా అనేక వెనుకబడిన దేశాలలో మాదిరిగానే మన పాలకవర్గాలు కూడా సామ్రాజ్యవాదానికి దాసోహం అనటం మొదలైంది. వామపక్షపార్టీలు మినహా మిగిలిన అన్ని రాజకీయ పార్టీలు ఈ వైఖరినే అవలంబిస్తున్నాయి. ఈ పరిస్థితిని అవకాశంగా తీసుకుని సామ్రాజ్యవాదం మన మార్కెట్లను కొల్లగొట్టటానికి విచ్చలవిడిగా ప్రయత్నిస్తున్నది. ప్రభుత్వరంగ సంస్థలను ప్రైవేటీకరించటం, విదేశీ ప్రత్యక్ష పెట్టుబడిని అడ్డా అదుపు లేకుండా ఆహ్వానించటం, సేవా రంగంలో ప్రభుత్వ జోక్యం లేకుండా చేయటం, కార్మిక చట్టాలను యజమానులకు అనుకూలంగా తిరిగి రాయటం, పెద్ద పెట్టున జరుగుతున్నది. 1970ల నుండి భారత కార్మికవర్గం ఒక వర్గంగా ఎన్ని బలహీనతలున్నప్పటికీ ఈ విధానాలకు వ్యతిరేకంగా పోరాడుతున్నది.

సామ్రాజ్యవాదం లేదా సామ్రాజ్యవాద ప్రపంచీకరణ మార్కెట్లను కొల్లగొట్టటానికి అనువైన పరిస్థితులు కల్పించుకోవటంలో భాగంగా స్వాతంత్ర్యానంతర కాలంలో బలంగా వెల్లివిరిసిన సామ్రాజ్యవాద వ్యతిరేకతను, చాకచాక్యంగా నీరు గార్చేస్తున్నది. సామ్రాజ్యవాద వ్యతిరేక స్థానంలో అమెరికా అనుకూలతను నింపుతున్నారు. విదేశీ ప్రత్యక్ష పెట్టుబడుల ఎడల వ్యామోహం, దానితోపాటుగా ప్రపంచబ్యాంకు అందిస్తున్న అభివృద్ధి సమూహ పాలకవర్గాలు సంస్కరణల పేరిట దేశం ముందు వుంచుతున్నాయి. విద్యుత్ రంగ సంస్కరణలు, రవాణారంగ సంస్కరణలు, చమురు రంగ సంస్కరణలు, పాలనా రంగ సంస్కరణలు, మున్సిపల్ రంగ సంస్కరణలు ఇలా అన్ని రంగాలలో సంస్కరణల పేరిట ప్రపంచబ్యాంకు విధానాలను అవలంబిస్తున్నారు.

## జాతీయ సమైక్యత

జాతీయ సమైక్యతా సమస్యలను స్వాతంత్ర్యోద్యమం వారసత్వంగా మనకి అందించింది. ఈ విషయంలో కూడా తొలి 3 దశాబ్దాల కాలంలో ఈ సమస్యలపై ప్రజా ఒత్తిడి వలన మంచి కృషి జరిగింది. దేశ వ్యాపితంగా 1970 వరకు భాషా ప్రయుక్త రాష్ట్రాలు ఏర్పడుతూ వచ్చాయి. ఇది సామ్రాజ్యవాద చొరబాటుకి అవరోధంగా మారింది. 1970ల తరువాత తిరిగి



విభజన ఉద్యమాలు ఊపందుకున్నాయి. ఈశాన్య రాష్ట్రాలలో అలాగే దేశానికి సరిహద్దులో ఉన్న జమ్ము కాశ్మీర్ లో విచ్ఛిన్నకర, వేర్పాటువాద ఉద్యమాలు తలెత్తినాయి. వాటికి అమెరికన్ సామ్రాజ్యవాదం ప్రత్యక్షంగాను, పరోక్షంగానూ మద్దతునందించింది. మన పాలకవర్గాలు వీటిని శాంతి భద్రతల సమస్యగానూ, భావోద్వేగాల సమస్యగానూ మాత్రమే పరిగణించటం వలన ఇవి పరిష్కరించటం సాధ్యంకాని స్థితికి చేరుకున్నాయి. ఇప్పటికీ పాలకవర్గాలు వీటినుండి తమవర్గ ప్రయోజనాలను నెరవేర్చుకుంటానికి పాకులాడుతున్నాయేతప్ప, మన దేశ ప్రగతికి జాతీయ సమైక్యత అనేది కీలకమైన జీవనాడి అన్న స్పృహలో మాత్రం లేవు.

జాతీయ సమైక్యత కేంద్ర, రాష్ట్ర సంబంధాల రూపంలో కూడా పదేపదే ముందుకువస్తున్నది. దీన్ని కూడా పాలకవర్గాలు చట్ట పరిధిలో లేవనెత్తబడుతున్న సమస్యలుగానే చిత్రీకరించబడుతున్నాయి. సామ్రాజ్యవాద ప్రపంచీకరణ నేపథ్యంలో అటుకేంద్రం, ఇటు రాష్ట్రాలు రెండూ బలహీనపడుతుండటం వలన పైకి ఎన్ని చెప్పుకున్నా ప్రపంచీకరణ దాడి వివిధ రూపాలలో ప్రత్యక్షంగా గ్రామపంచాయితీలు, మున్సిపాలిటీల వరకు వెళ్ళిపోయింది.

### సామాజిక న్యాయం

స్వాతంత్ర్యం వచ్చిన 64 సంవత్సరాల తరువాత సామాజిక న్యాయం కనుచూపు మేరలో కనబడకపోవటం బాధకరం. అది కూడా భారత రాజ్యాంగం, దీనిపై ఒక స్పష్టమైన వైఖరిని ప్రకటించిన తరువాత, దాని అమలు కొరకు అనేక కట్టుదిట్టమైన చట్టాలు రూపొందించబడిన తరువాత దళితులపైన, గిరిజనులపైన, అనేక వెనుకబడినతరగతులపైన దాడులు జరగటం నిజంగానే ఆశ్చర్యం కలిగిస్తుంది. మరింత ఆశ్చర్యకరమైన విషయం ఏమిటంటే, సామాజిక న్యాయాన్ని అన్ని రాజకీయ పార్టీలు గట్టిగా బలపరుస్తున్నామని చెబుతున్నా కులవివక్ష ఇంత పైశాచికంగా ప్రబలడం.

సామాజిక న్యాయం సాధనకోసం కూడా స్వాతంత్ర్యానంతర తొలిదశాబ్దాలలో పెద్ద ప్రయత్నమే జరిగింది. ముఖ్యంగా అగ్రకుల దురహంకారానికి గురవుతున్న సాంఘిక తరగతులను ఐక్యం చేయటానికి ప్రయత్నాలు జరిగాయి. కాని సామ్రాజ్యవాద ప్రపంచీకరణ నేపథ్యంలో గత 2 దశాబ్దాలుగా సామాజిక న్యాయం కోసం పోరాడాల్సిన శక్తుల మధ్య అనైక్యత చోటుచేసుకుంటున్నది. సామాజిక న్యాయం నినాదం కన్నా జాతుల, ఉపజాతు కోరికలు పోటాపోటీగా ముందుకు వచ్చాయి. దీనితో సామాజిక న్యాయం కోసం జరగాల్సిన పోరాటంపైనే దాడులు సాగే స్థితి దాపురించింది. ఇందులో పాలకవర్గాల కుట్రే ప్రధానం.

### లౌకికతత్వం

లౌకికతత్వం మన ప్రజాస్వామ్య వ్యవస్థకి ప్రాణం. హిందూమతోన్మాదం ఒక ప్రక్కన, దానికి ప్రతిగా ముస్లిం

మతోన్మాదం ఒకదానికొకటి ఊపిరిలాదుకుంటూ బలపడుతున్నాయి. స్వాతంత్ర్యోద్యమ చరిత్రలో, తొలినాళ్లలో బ్రిటీషు సామ్రాజ్యవాదం మతోన్మాద బీజాలను నాటింది. వకడ్బందీగా అటు హిందూ మతోన్మాదాన్ని, ముస్లిం వేర్పాటువాదాన్ని కవలపిల్లలు లాగా పెంచి పోషించింది. చివరకు 1947లో ఆ ప్రాతిపదిక మీదే దేశాన్ని చీల్చింది. ఏనాటికి మాయని గాయాన్ని మిగిల్చిపోయింది. స్వాతంత్ర్యానంతరం ఒక్క హిందూమతోన్మాద సిద్ధాంతంతో ఏర్పడిన జనసంఘ తప్ప, మరేఇతర లౌకికపార్టీ మతోన్మాదాన్ని దరికిరానీయలేదు. కాని ఆర్థిక సంక్షోభం తీవ్రమౌతున్న నేపథ్యంలో హిందూ మతోన్మాదం ఊపందుకుంది. ప్రజాపోరాట వెల్లువను ముఖ్యంగా కార్మికవర్గ శక్తిని నిలవరించే ఒక బలమైన శక్తిగా హిందూ మతోన్మాదం భారత పాలక వర్గాలను ఆకట్టుకుంది. ప్రపంచీకరణ నేపథ్యంలో ఈ ధోరణి మరింత బలపడి మహాత్మాగాంధీని పొట్టన పెట్టుకున్న మతోన్మాదులు భారత దేశాన్ని పరిపాలించే ఒక బలమైన శక్తిగా ఎదిగారు. దీనిని గమనించిన మరో పాలక పార్టీ కాంగ్రెస్ హిందూ మతోన్మాదం ఎడల మెతక వైఖరి తీసుకోవటం ప్రారంభించింది. హిందూ మతోన్మాదం ఈ పరిస్థితిని అవకాశంగా తీసుకుని డిఎంకె, తెలుగుదేశం, ఎజిపి, వంటి పార్టీలను మిత్ర పక్షాలుగా చేసుకోగలిగింది. వెరసి హిందూ మతోన్మాదం భారత రాజకీయాలను ప్రభావితం చేసే ఒక బలమైన శక్తి ఈనాడు. దీనికి కారణం ఇటు భారత పాలక వర్గాలు, మరోప్రక్క ఇటువంటి శక్తులను ప్రపంచ బ్యాప్టంగా ప్రోత్సహిస్తున్న సామ్రాజ్యవాదం.

పై అంశాలను పరిశీలించినపుడు భారత స్వాతంత్ర్యానికి, నవభారత నిర్మాణానికి జీవనాడులు వంటి వీటిని కుంగదీస్తున్న పాలకవర్గాల విధానాలకి వ్యతిరేకంగా ప్రజాపోరాటాలు వెల్లువెత్తితే తప్ప లాభం లేదు. అయితే ప్రశ్నల్లా ఈ ప్రజాపోరాటాలను ఎవరు నిర్మించాలి? ఎవరు నాయకత్వం వహించాలన్నదే? స్వాతంత్ర్యోద్యమ చరిత్ర పరిశీలించినా, స్వాతంత్ర్యానంతరం గడిచిన 64 సంవత్సరాల చరిత్ర పరిశీలించినా పాలకవర్గాలకు ఇది సాధ్యం కాదని తేటతెల్లం అవుతున్నది. అందువలన ఈ బాధ్యత నిర్వహించాల్సిన గొప్ప చారిత్రక కర్తవ్యం భారత కార్మికవర్గం పైనే ఉంటుంది. సిఐటియు వ్యవస్థాపక అధ్యక్షులు కా॥ బి.టి.రణదివే చెప్పినట్లు “ప్రజలను కష్టాల్లోకి నెడుతున్న ప్రస్తుత సాంఘిక వ్యవస్థను మార్చటం ఎలా అన్నదే నిస్సందేహంగా భారత ప్రజల ముందు, కార్మికవర్గం ముందున్న అతి పెద్ద సవాలు. అయితే ఈ సాంఘిక పరివర్తన కోసం జరగాల్సిన పోరాటాన్ని ప్రారంభించే చొరవ తీసుకునే స్థితిలో నేడు కార్మికవర్గం ఉందని చెప్పలేం...”

ఆర్. రఘు



# పేదరికం

ప్రస్థాన శాస్త్రి గురుకులంలోని విద్యార్థులకు ద్రుపదుడు, ద్రోణుల కథ చెప్పాడు.

ద్రుపదుడు, ద్రోణులు గురుకులంలో సహాధ్యాయులు. ద్రుపదుడు రాజయ్యాడు. ద్రోణుడు పేదరికంలో కన్నకొడుక్కి పాలు కూడా ఇప్పించలేని పరిస్థితిలో ఉన్నాడు.

ద్రోణుడి భార్య “మీ సహాధ్యాయి మహారాజయ్యాడు గదా! మీరు వెళ్ళి ఒక ఆవును దానంగా ఇవ్వమని అడగండి. పిల్లవాడికి కడుపు నిండా పాలు తాగించవచ్చు” అన్నది.

గురుకులంలో ఉన్న విద్యార్థులంతా రాజులు, మంత్రులు, ధనవంతుల పిల్లలు. అందులో విక్రముడు అనే శిష్యుడు లేచి, “గురువర్యా! పేదరికం అంటే ఏమిటి?” అని ప్రశ్నించాడు.

ప్రస్థాన శాస్త్రి వెంటనే సమాధానం చెప్పలేదు. నవ్వి ఊరుకున్నాడు. పేదరికం అంటే ఏమిటో గురువు గారికే తెలియదని విక్రముడు సహాధ్యాయులతో అన్నాడు.

ఒక రోజు ప్రస్థాన శాస్త్రి బయల్దేరుతూ “మీరంతా ఈ రోజు చెప్పులు వేసుకోకుండా నా వెంట నడిచి రండి అన్నాడు.

గురువుగారు తమకి కొత్త చెప్పులు తయారు చేయించడానికి తీసుకెళ్తున్నాడేమోనని అందరూ సంబరపడ్డారు. చెప్పులు లేకుండా నడవడం మొదలుపెట్టారు. కాళ్ళకు పలుకురాళ్ళు గుచ్చుకుంటున్నాయి. అయినా బాధను ఓర్చుకుంటూ గురువుని అనుసరించారు.

మిట్టమధ్యాహ్నమైంది. అందరికీ ఆకలవుతోంది. ఆశ్రమంలో ఈపాటికి గురుపత్ని అందరికీ ఆహారం వడ్డించేది. గురువు అందరినీ ఒక చెట్టు నీడకు చేర్చాడు.

“తినడానికి ఏమీలేదు. ఆ సెలయేట్లో నీళ్ళు తాగి ఆకలి తీర్చుకోండి” అన్నాడు.

అందరూ సెలయేట్లోకి వెళ్ళి కడుపునిండా నీళ్ళు తాగారు. తాత్కాలికంగా కడుపులో మంట మొదలైంది. ఎలాగో ఓర్చుకున్నారు. కాసేపు చెట్టుకింద విశ్రమించారు.

ఇంతలో మబ్బులు కమ్ముకొన్నాయి. గాలివాన మొదలైంది. తలదాచుకోవడానికి ఎక్కడా ఇల్లు లేదు. చెట్టుకిందనే నిలబడిపోయారు. వర్షం పెద్దదైపోయింది. అందరూ తడిసిపోయారు. మార్చుకోవడానికి మరొక జత దస్తులు లేవు. చలికి గజగజ వణకసాగారు.

కొంతసేపటికి వర్షం వెలిసింది. బతుకు జీవుడా అంటూ అంతా గురుకులం చేరుకున్నారు.

“గురువర్యా! మమ్మల్ని చెప్పులు లేకుండా అంత దూరం ఎందుకు తీసుకెళ్ళారు?” అని విక్రముడు అడిగాడు.

ప్రస్థాన శాస్త్రి నవ్వి, “మీకు పేదరికం అంటే ఏమిటో తెలియజెప్పడానికే” అన్నాడు.


శిష్యులు ఒకరి ముఖం మరొకరు చూసుకున్నారు. వారికి ఏమీ అర్థం కాలేదు.

“చెప్పులు లేకపోవడం వలన బాధ అనుభవించారు. ఆకలైనప్పుడు తినడానికి ఆహారం లేక అలమటించారు. ఎండ, వానల నుంచి తలదాచుకోవడానికి ఇల్లు లేకపోవడం ఏమిటో చెట్టు కింద వర్షంలో తడిసినప్పుడు తెలిసి వచ్చి ఉంటుంది. వానకి ఒంటిమీద దుస్తులు తడిస్తే, కట్టుకోవడం ఏమిటో చెట్టు కింద వర్షంలో తడిసినప్పుడు తెలిసి వచ్చి ఉంటుంది. వానకి ఒంటిమీద దస్తులు తడిస్తే, కట్టుకోవడానికి మరొక జత లేక చలికి వణకారు. పేదరికం అంటే అదే. కూడు, గూడు, గుడ్డ లేకపోవడమే పేదరికం” అని విరంగా చెప్పాడు ప్రస్థాన శాస్త్రి.

పేదవాళ్ళు అవసరాలు తీరక ఎంత బాధపడుతుంటారో అనుభవ పూర్వకంగా తెలియజెప్పడానికే గురువు ఇలా చేశాడని శిష్యులకు అర్థమైంది. ఆయనకు వందనాలు సమర్పించుకున్నారు.



# మన్యం ప్రజల ఆరోగ్యం సర్కార్ కు పట్టదా?



ఏజెన్సీ ప్రాంతంలో మళ్ళీ విష జ్వరాలు విజృంభించాయి. వర్షాకాలం వచ్చిందంటే చాలు మలేరియా, సెలబ్రల్ మలేరియా, టైఫాయిడ్, డెంగ్యూ వంటి విషజ్వరాలు తీవ్రమవుతున్నాయి. విశాఖ జిల్లా పాడేరు ఐటిడిఎ పరిధిలోని 11 ఏజెన్సీ మండలాల్లోనూ, తూర్పుగోదావరి జిల్లా రంపచోడవరం డివిజన్ పరిధిలోని 7 మండలాల్లోనూ వీటి తీవ్రత ఇంకా ఎక్కువగా ఉన్నది. మొత్తం ఏజెన్సీ ప్రాంతంలో 758 గ్రామాలు అత్యంత ప్రమాదకర స్థితిలో ఉన్నాయని ప్రభుత్వమే ప్రకటించింది. అయినా ముందస్తు చర్యలు తీసుకొని వీటిని నివారించటంలో పూర్తిగా విఫలమైంది.

ముఖ్యంగా లోతట్టు ప్రాంతాల్లో గిరిజనుల జీవన పరిస్థితి మరీ దారుణంగా ఉన్నది. వర్షాలకు వాగులు, వంకలు పొంగి పొరలటంతో సంతల్లో దొరికే నిత్యావసర వస్తువులు కూడా లభించని పరిస్థితి. ఒకవైపు పేదరికం, మరోవైపు ప్రభుత్వ నిర్లక్ష్యంతో వారి బ్రతుకులు దుర్భరంగా తయారవుతున్నాయి. ప్రతి సంవత్సరం వందలాదిమంది విషజ్వరాల బారిన పడి ప్రాణాలు కోల్పోతున్నారు. రక్షిత త్రాగునీరు కూడా లభించక అంటురోగాలకు గురవుతున్నారు. పాడేరు ప్రాంతంలో 300 మంది రోగులను పరిక్షిస్తే అందులో 60 మందికి మలేరియా ఉన్నట్లు నిర్ధారణ అయింది. దీన్ని బట్టి తీవ్రతను అర్థం చేసుకోవచ్చు.

ఇంత జరుగుతున్నా వరిశుభ్రమైన త్రాగునీరు అందించటంలోను, సీజన్ లో పుట్టుకొస్తున్న దోమలను నివారించటంలోను, దోమతెరలు అందించటంలోను ప్రభుత్వం చిత్తశుద్ధి కనబరచటం లేదు. చివరికి దోమల నివారణకు ఉపయోగించే మందు కూడా తగినంత వంపిణీ చేయించటంలేదు.


ఇక వైద్య సేవలు సరే సరి ప్రతి సంవత్సరం వర్షాకాలంలో ఇటువంటి రోగాలు తీవ్రంగా వస్తాయని తెలిసినా ప్రభుత్వం అందుకు తగిన ఏర్పాట్లు చేయించటంలేదు. ఏజెన్సీలోని

ప్రాథమిక ఆరోగ్య కేంద్రాల్లో (పిహెచ్ సి) వైద్యులు, ఇతర సిబ్బంది లేకపోవడం వలన రక్తపరీక్షలు చేసి వ్యాధులను నిర్ధారించే పరిస్థితి కనబడటం లేదు. పెరుగుతున్న జనాభా, వ్యాధుల తీవ్రతను బట్టి బడ్జెట్ పెంచాల్సిన ప్రభుత్వం క్రమంగా నిధుల కేటాయింపు తగ్గిస్తున్నది. పైగా గత 4 నెలలుగా క్లస్టర్ అంటూ కాలయాపన చేస్తున్నది. ఇదే పరిస్థితి కొనసాగితే మన్యంలో మరిన్ని ప్రాణాలు పోయే ప్రమాదం ఎదురవుతుంది.

ఇప్పటికైనా ప్రభుత్వం నిర్లక్ష్యాన్ని వీడి గిరిజన ప్రాంతాల్లో తక్షణం వైద్య సేవలను అందించేందుకు తగు చర్యలు తీసుకోవాలి. రాష్ట్రంలో ఉన్న గిరిజన ప్రాంతమంతటా హెల్త్ ఎమర్జెన్సీ ప్రకటించాలి. అన్ని పిహెచ్ సిలలో డాక్టర్లను, ఇతర వైద్య సిబ్బందిని నియమించాలి. పిహెచ్ సిలలో పనిచేస్తున్న కాంట్రాక్టు ఉద్యోగులందరినీ రెగ్యులర్ చేసి వారి సేవలను మరింత మెరుగుగా ఉపయోగించుకోవాలి. మందులు, దోమతెరలు, క్లోరిన్ పౌడర్ తగినంత సరఫరా చేయాలి. అంబులెన్సులు అందుబాటులో ఉంచాలి. అన్ని సంతల వద్ద వైద్య కేంద్రాలు ఏర్పాటు చేసి రక్త పరీక్షలు నిర్వహించాలి. అవసరమైన వైద్య సౌకర్యం కల్పించాలి. రక్షిత మంచినీరును సరఫరా చేయాలి. అప్పుడే మన్యం ప్రజల ప్రాణాలను కాపాడుకోగలుగుతాము. ఇప్పటికే సిపిఎం పార్టీ మన్యంలో పర్యటించి వారి సమస్యలను ప్రభుత్వం దృష్టికి తెస్తూ ప్రభుత్వంపై ఒత్తిడి తెస్తున్నది. గిరిజన సంఘం, జనవిజ్ఞాన వేదిక, ప్రజాసంఘాలు వంటివి మెడికల్ క్యాంపులు నిర్వహిస్తున్నారు. అంగన్ వాడీ, ఆశా, మెడికల్ & హెల్త్ వంటి సంఘాలు కూడా వారి వారి సంఘాల ఆధ్వర్యంలో వైద్య సేవలు అందించేందుకు సమాయత్తమవుతున్నాయి. వీరి కృషి అభినందనీయం. ఇతర రాజకీయ పార్టీలు, వివిధ తరగతుల ప్రజానీకం కూడా తమ సహకారాన్ని అందించి గిరిజనుల ఆరోగ్యం పట్ల బాధ్యతాయుతంగా వ్యవహరిస్తారని ఆశిద్దాం.

పి.రోజా





## చెల్లని రూపాయి

తెలుగు

సంఖ్య

అది శివరామయ్యగారి  
దగ్గరికి ఎట్లా వచ్చిందో తెలీదు, ఆ  
చెల్లని రూపాయి. మసక కళ్ళవాడు కనుచీకట్లో

కూడా ఆ రూపాయి చెల్లదని కనుక్కోవచ్చు-చెల్లని  
రూపాయల్లో కూడా మరీ వెధవ రూపాయ, ఆ చెల్లని  
రూపాయ! అది రూపాయల్లే మోగదు. దాని రంగే రూపాయ  
రంగు కాదు, అది రూపాయ బరువు లేదు. అది చేతికైనా  
రూపాయల్లే తగలదు. మందమతివాడు కూడా దాన్ని రూపాయ  
అనుకోటానికి వీల్లేదు - చెల్లని రూపాయల్లో కూడా అంత  
మరీ వెధవరూపాయ ఆ చెల్లని రూపాయ!

అది శివరామయ్య చేతబడటం మరీ అన్యాయం. శివరామయ్య  
సాధువు. భక్తి శూన్యమైన ప్రపంచంలో, ఈ కలిగయుగంలో  
మళ్ళా ప్రహ్లాదుడల్లే పుట్టాడు శివరామయ్య బియ్యే పాసయి  
రెండు మూడేళ్ళు ప్లీడరీ చేసి కూడా లౌకిక సంబంధాల్ని  
పెంచుకుని, ఆర్యధర్మాన్ని అవలంబించిన, ఊరికే పైన  
పటారమూ లోపల లొటారమూ కాకుండా నిజంగా  
మనోవాక్యాయాల ధర్మరాజల్లే నడుచుకుంటూ, అన్ని రకాల  
వాళ్ళచేతా ఔననిపించుకుంటున్నాడు శివరామయ్య.

అతన్ని తప్పుపట్టినవాడు ఎటోచ్చి మా శర్మ ఒక్కడే. (శర్మ  
కొక్కిరాయవెధవ అని ఎవరెరగరు గనకా?) “వీడు మోక్షానికి  
అడ్డదార్లు వెతుకుతున్నాడల్లే ఉందిరా! ఈ శివరామయ్య  
ఫిప్తుఫారనించీ బియ్యేదాకా నోట్సు చదివి పరీక్షలు పాసైన  
ఘటం!” అనేవాడు శర్మ - కొక్కిరాయ వెధవ!

శివరామయ్యది శుద్ధాంతఃకరణ. వాడు బంగారాన్ని మట్టిగా  
చూసేవాడు, పరస్త్రిని తల్లిలాగ చూసేవాడు. వాడి మనస్సు  
పరిపక్వమైంది - శర్మ వెయ్యి అన్నగాక!

అటువంటి శివరామయ్య చేతికి వచ్చింది. ఈ దిక్కుమాలిన  
చెల్లని రూపాయ.

ఆ చెల్లని రూపాయది ఎంత శక్తో! అది శివరామయ్య యొక్క  
పరిపక్వమైన మనస్సును సూటిగా, స్వయంగా జయించగలిగి  
ఉండదు; అందుకని అది శివరామయ్య ఎవరైనా “దేహి!”  
అని చెయిచాస్తే జేబులో ఎంత ఉన్నదీ లెక్క చూడకుండా తీసి  
ఇచ్చివేసే శివరామయ్య, ఈ మహానాటకంలో తాను  
ధరించటానికి పూనుకున్న పాత్ర యొక్క ప్రకృతి శీలాదులన్నీ  
సంపూర్ణంగా మరచి పోయి, ఆ రూపాయను ఎట్లా  
వదిలించుకోవటమా అని ఆరాటపడసాగాడు.

ఒకనాడు శివరామయ్య ఆ  
రూపాయతోపాటు మరొక  
మంచిరూపాయ జేబులో వేసుకుని,  
వెచ్చాల అంగడిలో కొన్ని సరుకులు  
కొని, నిర్లక్ష్యంగా జేబులో నించి

రూపాయ తీసి కోమటికిస్తే, ఆ కోమటి  
దానివంకన్నా చూడకుండా దాన్ని గల్లాలో వేసుకుని చిల్లర  
తీసి శివరామయ్యకిచ్చాడు. శివరామయ్య ఇవతలికి వచ్చి  
కొట్టుకుంటున్న గుండెతో జేబులోనించి మిగిలిన రూపాయ  
చూసుకుంటే అది ఆ దిక్కు మాలిన చెల్లని రూపాయే! నిశ్చింతగా  
జేబులో ఉంది.... ఇంతకూ భగవంతుడు శివరామయ్య పక్షాన  
లేడు.

ఆ తరవాత శివరామయ్య వంచనతో మరొక మెట్టు దిగాడు.  
చెల్లని రూపాయ ఒక జేబులోనూ మంచి రూపా మరొక  
జేబులోనూ పెట్టుకుని ఆయన బట్టల దుకాణంమీదికి వెళ్ళి  
తన భార్యకు ఒక గజం రెవికగుడ్డకొని నిర్లక్ష్యంగా జేబులోనించి  
రూపాయతీసి బల్లమీద పడేస్తేనే, రూపాయ ఖంగుమని  
మోగటంతో పూటా బయటపడుతుందని జ్ఞాపకం వచ్చి, గట్టిగా  
నాలుక కొరుకున్నాడు. కాని అది వృధాబాధ అయింది -  
బల్లమీదపడ్డ రూపాయ బాగానే మోగింది. పూట రూపాయ  
ఉన్నది మరో జేబులో!

అక్కడ బయలుదేరి శివరామయ్య చెల్లని రూపాయను  
మామూలుగా చేతికి అలవాటైన జేబులోకి మార్చి. పచారీ  
దుకాణం మీదికి వెళ్ళి ఒక పాలడబ్బా కొని, ఏమీ ఎరగనివాడల్లే  
మాట్లాడకుండా ఆ పడని రూపాయతీసి ఆ దుకాణదారు  
చేతిలో పెడితే, అతను ఎవరికో సమాధానం చెబుతూ ఆ  
రూపాయ మిగతా రూపాయల్లో వేసుకున్నాడు. కాని మరుక్షణమే  
అన్ని రూపాయల మోతలోనూ ఆ పాపిష్టి చెల్లని రూపాయమోత  
అపస్వరమల్లే అతని చెవికి సోకిందో ఏమో, అతను పాము  
కరిచినవాడల్లే ఉలిక్కిపడి, రూపాయల్లోకి ఇట్టే చూసి, చప్పున  
ఆ పడని రూపాయను పైకిలాగి, “ఇది పడదు, స్వామీ!  
మరొకటిప్పించండి!” అని సవినయంగా అన్నాడు. అప్పుడు  
శివరామయ్య ఆశ్చర్యం నటించవలసి వచ్చింది, నటించాడు  
నటించటమనేది శివరామయ్యకు, పాపం, చాతకానివిద్య;  
కాని చేసిన ప్రయత్నం మెచ్చుకోదగినట్టుగానే ఉండింది.

“పూటా రూపాయా? ఎవరిచ్చారబ్బా!.....సరే, నీ దగ్గరే ఉండనీ,  
నా దగ్గర చిల్లరలేదు, తరవాత చిల్లర ఇచ్చి దాన్ని నేనే  
తీసుకుపోతానులే!” అని చూశాడు శివరామయ్య. దుకాణదారు  
తక్కువ తిన్నవాడు కాదు.



“డబ్బులెక్కుడికిపోతై, స్వామీ తరవాత ఇవ్వండి! నా దగ్గర ఇది కూడా ఎందుకూ” అన్నాడతను.

ఆ రూపాయ ఎక్కడా చెల్లలేదు. సినిమాల దగ్గరా, కాఫీ హోటళ్లలో, దుకాణాల్లో, పోస్టాఫీసులో, బాంక్లో-ఎక్కడా ఎవరూ తీసుకోలేదు. ఆ దిక్కుమాలిన చెల్లని రూపాయను. రైలు స్టేషనులో బుకింగుక్లర్కు “ఈ రూపాయ చెల్లదు. ఇంకొకటి ఇవ్వండి!” అన్నాడు మర్యాదగా.

“మంచిదేనే!” అన్నాడు శివరామయ్య అర్థం లేకుండా.

“కావాలంటే కత్తిరించి పూటా చూపిస్తాను!” అన్నాడు బుకింగుక్లర్కు... ఆ రూపాయి మార్చాలని ప్రయత్నం చెయ్యటంలో శివరామయ్య అవమానంపాలూ అప్రతిష్ఠపాలూ అయ్యేటట్టు కనపడ్డది. అన్నిటికన్నా ముందు అడ్డమైనవాళ్ళ దగ్గరా ఆశ్చర్యం నటించటం ఆయన ప్రాణంమీదికి వచ్చింది. అతడి ఆశ్చర్యం అందరిమీదా పారుచున్నట్టులేదు. ఒకరిద్దరు మందహాసం కూడా చేశారు.

ఏమైనాసరే ఆ రూపాయను ఇకముందు దొక్కశుద్ధి అయినవాళ్ళ దగ్గర బయటికి తియ్యకూడదని శివరామయ్య తీర్మానించుకున్నాడు.

ఇంతలో దేవుడు పంపినట్టు ఒక చిల్లిడబ్బా పట్టుకొని ఎవరో చందాకు వచ్చారు. ఆ రూపాయను వదిలించుకోవటానికి అంతకంటే మంచి అవకాశం ఏముందీ? కాని అదేదో భగవద్విషయకమైన చందా. ఒక్క రూపాయకోసం పాపం తెచ్చుకోవటం ఎట్లా? శివరామయ్య ఆ డబ్బాలో మంచి రూపాయ తెచ్చి వేశాడు.....

“నెలజీతం ఇప్పించండి, అయ్యగారూ! ఇంట్లో గింజల్లేవు. ముసలాడు మంచమెక్కాడు. బుడ్డోడికి రేత్తిరినించీ గంజయినా లేదు.” అని అడిగింది పనిమనిషి. దానికింకా నెలకాలేదు.

శివరామయ్య మనస్సు చిక్కబట్టి ఆ దిక్కుమాలిన చెల్లనిరూపాయ దానిచేతిలో పెట్టాడు. అది కృతజ్ఞతతో పెట్టిన ప్రతిదణ్ణమూ శివరామయ్యకు ఒక్కొక్క బల్లెపుపోటల్లే ఉండటమేకాక ఆ వెధవరూపాయ వదిలిన తృప్తి అతడికి కలగలేదు. ఆ రూపాయ తన్నంత సులభంగా వదులుతుందా? అది దానికి మాత్రం ఎట్లా మారుతుంది? ఆ పనిమనిషి ఎట్లాగో ఆ రూపాయ తెచ్చి మళ్ళీ తనమీద పారేస్తోంది, “ఇది నేనిచ్చిన రూపాయకాదు!” అనటానికి తనకు నోరురాదు. పాపం కూడాను!- ఈ విధంగా మధనపడ్డాడు శివరామయ్య.

కాని ఆ పనిచేసే మనిషి ఆయన జోలికి మళ్ళీ రాలేదు. విశ్వప్రయత్నం చేసినా ఆయనకు మారని ఆ రూపాయ దానికి ఇట్టే మారి ఊరుకుంది!

✍ కొడవటిగంటి కుటుంబరావు

## కాంక్రీట్ జంగిల్



ఆ అడవి, చెట్లు, పుట్లతో పచ్చగా ఉంటుంది.

ఈ అడవి, కాంక్రీట్ కట్టడాలతో ఉక్కగా ఉంటుంది!

అక్కడ మృగాలు ఆకలేస్తేనే వేటాడతాయి

ఇక్కడ ఆకలి తీరినా వేట సాగుతూనే ఉంటుంది!

అక్కడ ఏజాతి జంతువు ఆ జాతిని వేటాడదు.

ఇక్కడ ఆ నియమమూ లేదు!

అక్కడ వేటలో పోయేది ప్రాణమే

కాని, ఇక్కడ ఆటలో పోయేది జీవితమే!!

ఒక విధంగా, ఆ అడవే మేలేమో!

మృగాలను గుర్తించవచ్చు

పులి, సింహం, తోడేలంటూ.....

ఇక్కడ ఆ అవకాశమూ లేదు! అంతా మనలాగే ఉంటారు.

మనతోనే ఉంటారు!! కోరలు కనపడవ్! చారలుండవ్!!

అదను చూసి పంజా విసురుతారు

తప్పించుకోవటం కష్టం

అందుకే ఈ కాంక్రీట్ జంగిల్ కన్నా

నాచురల్ జంగిలే నయం!!

✍ పులిచేరి మహేష్,

మెడికల్ రిష్స్, కర్నూల్



## బీడీ కార్మికులకు ప్రభుత్వం విడుదల చేసిన జీవో ప్రకారం పెరిగిన వేతనాలు

### 1) పెరిగిన మూల వేతనంతో అన్ని కలుపుకుని వెయ్యి బీడీల కూలీ (వేతనం)

క్ర. సం	వేతనం వివరాలు	వెయ్యి బీడీలకు పెరిగిన రేటు ప్రకారం రూ. పైసలు
1	వెయ్యి బీడీలకు కనీస వేతనం	130.00
2	కరువు భత్యం (విడివి)	7.35
3	బోనస్ 8.33 శాతం	11.44
3	మొత్తం వెయ్యి బీడీలకు కూలీరేటు	137.35
4	సంవత్సరాది సెలవులతో కూడిన వేతనం 5 శాతం	6.86
5	జాతీయ మరియు పండుగల సెలవులతో కూడిన వేతనం 2 శాతం అన్నింటిని కలుపుకుని మొత్తం వెయ్యి బీడీల రేటు	2.74 158.39

### 2) బీడీ పరిశ్రమలో ఒక లక్ష బీడీల ప్యాకింగ్ ప్రస్తుతం పెరిగిన రేటు

క్ర. సం	ఒక్కొక్కటకు బీడీల సంఖ్య	వివిధ రకాల ప్యాకింగ్	2010 నవంబర్లో డ్రాఫ్ట్ జీవో 1381 ప్రకారం పెంచిన వేతనం	27.1.2011 నిబటియు ఇచ్చిన ప్రతిపాదన	2011 జూన్ 30న ప్రకటించిన జీవో ప్రకారం	లక్ష బీడీ ప్యాకింగ్ 2%, 5%, 8.33% బోనస్ కలిపితే మొత్తం
1	25	ఒక రేపరు	250	275	275	302.10
2	25	ఒక రేపరు+ఒక లేబులు	300	400	330	360.95
3	25	ఒక రేపరు+రెండు లేబుల్స్	350	475	385	419.80
4	20	ఒక రేపరు	320	400	352	384.80
5	20	ఒక రేపరు+ఒక లేబులు	380	480	418	455.11
6	20	ఒక రేపరు+రెండు లేబుల్స్	450	525	495	537.50
7	15	ఒక రేపరు	350	500	385	419.75
8	15	ఒక రేపరు+ఒక లేబులు	420	520	462	501.35
9	15	ఒక రేపరు+రెండు లేబుల్స్	500	675	550	596.50
10	10	ఒక రేపరు	500	650	550	596.50
11	10	ఒక రేపరు+ఒక లేబులు	650	850	715	772.40
12	10	ఒక రేపరు+రెండు లేబుల్స్	750	1000	825	890.00

### అనుసూచి-సి

### 3) బీడీల తయారీ పరిశ్రమలోని ప్యాకర్లు, ఇతర కార్మిక వర్గాల జీతాల వివరాలు

క్ర. సం	ఉద్యోగుల వర్గం	2010 నవంబర్లో డ్రాఫ్ట్ అర్డర్ నెం 1381 ప్రకారం పెంచిన వేతనం	2010 జనవరి 27న నిబటియు ఇచ్చిన ప్రతిపాదన	2011 జూన్ 30న ప్రకటించిన జీవో 41 ప్ర. పెరిగిన వేతనం	అన్ని కలుపుకుని తీసుకోవాల్సిన జీతం
1	పొగాకు పంపిణీ దారులు/బీడీలు వేరు చేసేవాళ్ళు/ట్రేలు నింపేవాళ్ళు/గంపవాలా/వాచ్మెన్ మొదలైనవారు	4000	5000	4500	5250
2	ప్యాకరు (కనీస కూలీరేటు)	4500	5500	5000	5560
3	క్లర్క్/టిపిస్టు/క్యాషియర్	4500	5500	5000	5560
4	ఫర్నేస్మెన్/బట్టివాలా	5500	6000	5500	6095
5	అక్కౌంటెంట్	5500	6000	6000	6730
6	మేనేజర్	7000	8000	8000	8770





# నిరసన బాటలో ఇంగ్లండ్ పోలీసులు

మీడియా సామ్రాజ్యాధిపతి మర్డోక్ ఫోన్ కుంభకోణం ఎటపోయి ఎవరి మెడకు చుట్టుకుంటుందోనని ప్రజలు ఊపిరి బిగపట్టుకొని చూస్తున్న సమయంలోనే బ్రిటన్ లో ప్రభుత్వం ప్రజల నెత్తిన పిడుగులాంటి నిర్ణయం బయటపెట్టింది.

వైద్య సేవలు ప్రైవేటీకరిస్తానన్నది. పొదుపు చర్యల ద్వారా 100 కోట్ల పౌండ్లు ఆదాచేస్తానన్నది. మెడికల్ అసోసియేషన్ కౌన్సిలు ఈ ప్రైవేటీకరణను వ్యతిరేకించింది. ప్రైవేటీకరణ ఉండబోదంటూ ప్రభుత్వం పౌరులను తప్పుదారి పట్టిస్తున్నదన్నది.

ఉపాధి కేంద్రాలలో ఇరవైని తొలిదశలో మూసివేస్తానని ప్రభుత్వం ప్రకటించింది. పోలీసు కానిస్టేబుళ్ళు 34 వేల మంది ఉండగా రానున్న నాలుగేళ్ళలో 10 శాతం తగ్గిస్తానన్నది. ఇప్పటికే 11,200 పోస్టులను రద్దు చేశారు.

బడ్జెట్ లో కోతకు నిరసనగా పోలీసులు ఇంగ్లండ్, వేల్స్ ప్రాంతాలలో జూలై 20న 2000 మంది ప్రదర్శన జరిపారు. 2008లో వేతన చెల్లింపు విషయంలో 22 వేల మంది పోలీసులు నిరసన తెలిపారు. తరువాత మరల ఇప్పుడు రోడ్లెక్కారు.



ఆసియా ఖండంలోని థాయ్ లాండ్ లో ఎన్నికలు జరిగినవి. 2008లో థాయ్ లాండ్ లో సైనికకుట్ర జరిగింది. మాజీ ప్రధాని పదవిపోగొట్టుకుని దుబాయిలో ప్రవాస జీవితం గడుపుతున్నాడు.

ఓటర్ల లిస్టును బట్టి ఏపార్టీకి ఎన్ని ఓట్లు తేలుస్తారు. దాని ప్రకారం ఆయా పార్టీలకు సీట్లు కేటాయిస్తారు. సగం ఓట్లు లెక్కించేసరికి గెలుపు సరళి తేలిపోయింది. 500 సీట్లకుగాను 265 సీట్లను గెలుచుకున్న వ్యూథాయ్ పార్టీ గెలుపు ఖాయమైంది.

అధికారంలో ఉన్న పార్టీ నాయకుడు - ప్రధాని - ఓటమిని అంగీకరించారు. ప్రతిపక్ష వ్యూథాయ్ పార్టీ నాయకురాలు ఇంగ్లక్ షినపత్రా థాయ్ లాండ్ కు మొదటి మహిళా ప్రధాని. ఆమె పార్టీకి 265 స్థానాలు రాగా మిత్రపక్షాలతో కలుపుకొని ఆమె బలం 299 స్థానాలు

థాయ్ లాండ్ లో భూస్వామ్య వ్యవస్థకు ప్రతిరూపం అయిన రాజరికం కొనసాగుతునే ఉంది. పెట్టుబడిదారీ వ్యవస్థ కూడా నిర్మాణం జరిగింది. పాలకవర్గాలకుమ్ములాటల్లో గత 78 సంవత్సరాల్లో 18 సార్లు తిరుగుబాట్లు జరిగాయి. గడచిన నాలుగు దశాబ్దాల్లో ప్రజాస్వామ్యం కోరిన ఉద్యమాలపై నాలుగుసార్లు దమనకాండ ప్రయోగించబడింది.



యూరప్ అతిపెద్ద ఆర్థిక వ్యవస్థ గల దేశాల్లో స్పెయిన్ దేశం నాల్గవది. పొదుపు చర్యలకు నిరసనగా చేపట్టిన పోరాటానికి నిరసనకారుల నుంచి పెద్ద ఎత్తున మద్దతు లభించింది.

స్పెయిన్ లోని వివిధ నగరాల నుంచి అనేక వారాలుగా ప్రదర్శన జరుపుతూ వచ్చిన 500 మంది రాజధాని నగరం మాడ్రిడ్ కు (జూలై 24) నాడు చేరారు. ప్రదర్శనలో ప్రధాన ఆకర్షణగా నిలిచారు. 30 నగరాల నుంచి బస్సుల్లో కూడా జనం వచ్చారు.

“రాజకీయ వేత్తలు మాకు ప్రాతినిధ్యం వహించడంలేదు. ఇది సంక్షోభంకాదు. అసలు దోషం వ్యవస్థలోనే ఉంది” అనే బ్యానర్లు ప్రదర్శించారు. “నిరసనల వేగాన్ని పెంచేందుకే మేమిక్కడికి వచ్చాం” అన్నారు.

14 సంవత్సరాల్లో ఎన్నడూ లేనంతగా స్పెయిన్ లో నిరుద్యోగం అత్యధిక స్థాయికి చేరింది. 25 ఏళ్ళ వయస్సుగల యువకుల్లో సగం మందికి పనిలేదు.



ఈజిప్టునియంత ముబారక్ ఫిబ్రవరిలో గద్దె దిగిపోయాడు. ఆనాటి నిరసన ప్రదర్శకులపై పోలీసు కాల్పులలో 840 మంది చనిపోయారు. అధికారంలోకి వచ్చిన సైనిక పాలకుల హయాంలో కూడా ఆనాటి అవినీతి అధికారులు ఇంకా కొనసాగుతున్నారు.

వందలమందిని కాల్చి చంపిన పోలీసులను విచారించి శిక్షించాలని, అవినీతి అధికారులను తొలగించాలని తాజాగా జూలై 10న ప్రఖ్యాత తెహ్రీస్వేర్ లో బ్రహ్మాండమైన ర్యాలీ జరిగింది. గతంలో జరిగిన అన్ని ర్యాలీలకన్నా ఇది పెద్ద ర్యాలీ.

అమాయకపౌరుల మరణానికి కారకులైన పోలీసు అధికారులను తొలగిస్తూ ప్రస్తుత ప్రధాని ఎస్సాంషరీఫ్ ఆదేశాలు జారీ చేశారు. విచారణ జరిపించి శిక్షిస్తామని హామీ ఇచ్చారు. విచారణను సమీక్షించేందుకు కమిటీని ఏర్పాటు చేయాలని ఆదేశించినట్లు ఆయన చెప్పారు. అన్ని రాజకీయ శక్తులతో చర్చలు జరిపేందుకు యంత్రాంగాన్ని ఏర్పాటు చేస్తామన్నారు.



ఆర్థిక మాంద్యం అమెరికాలో రెండేళ్ళుగా కొనసాగుతున్నది. దాని నుండి అమెరికా ఇంతవరకూ కోలుకోలేదు. దీనికి తోడు ఇప్పుడు పరిశ్రమలలో లే ఆఫ్ లు జరుగుతున్నవి. నిరుద్యోగం వెంటాడుతున్నది. నిరుద్యోగులకు ప్రభుత్వం నిరుద్యోగభృతి అందిస్తుంది. ఇతర ప్రయోజనాలు కూడా ఉన్నవి. వీటి కోసం యువకులు పొదుగాటి భారాల్లో నిలబడుతున్నారు.

నిరుద్యోగ ప్రయోజనాలు మాకు కావాలంటూ కార్మికశాఖకు గత వారం రోజుల్లోనే పెట్టుకున్న దరఖాస్తులు 10 వేలు. ఈ సీజన్ లో 4.8 లక్షల దరఖాస్తులు చేరాయి. గడచిన 15 వారాలుగా చూస్తే దరఖాస్తులు సగటున నాలుగు లక్షలకు చేరిందని కార్మిక వర్గాలు తెలిపాయి.

పర్యావరణ సత్యనారాయణ



## పట్టుదలతో అగ్రిమెంట్ సాధింపు



గ్రీన్ ఫీల్డ్ టుబాకో ట్రెసింగ్ కంపెనీలో పనిచేస్తున్న ముఠా కార్మికులు కూలి రేట్లు అగ్రిమెంట్ 31.3.11న ముగిసినది. నూతన అగ్రిమెంట్ కొరకు సిఐటీయు అండతో యాజమాన్యంతో పోరాడి అగ్రిమెంట్ ను సాధించుకున్నారు. కార్మికుల పోరాటంతో యాజమాన్యం మొదట యూనియన్ ను అంగీకరించలేదు. సిఐటీయు యూనియన్ తో అగ్రిమెంట్ చేయవలసి వచ్చింది. కూలి రేట్లు పెంచమని అడిగితే ఇండస్ట్రి పరిస్థితులు బాగాలేవు, మాది కూడా పీస్ వర్క్ కూలి

పెంచలేమని మొదట వాదన చేసింది. కార్మికులు పట్టుదలతో నల్లబ్యాడ్జీలు ధరించడం, డిమాండ్ బ్యాడ్జీలు ధరించడం, ధర్నా, ప్రదర్శనలు, ప్రజాప్రతినిధులకు వినతిపత్రాలు ఇవ్వడం, రాస్తారోకో చేయడం జూలై 8 నుండి 19 వరకు (12 రోజులు) రిలేదీక్షలు చేసి తమ నిరసనను తెలియజేయడంతో జిల్లా లేబర్ కమీషనర్ కలుగజేసుకొని జాయింట్ చర్చలు జరిపి సమస్యను పరిష్కరించారు.

యాజమాన్యం కార్మికులను లొంగదీసుకోవడానికి కార్మికులపై, యూనియన్ నాయకులపై తప్పుడు కేసులు బనాయించారు. అయినా కార్మికులు ఉద్యమించారు. దానితో తప్పని పరిస్థితులలో రెండు సంవత్సరాలకు 25 శాతం కూలి పెంచుటకు, జాతీయ సెలవులు ఇచ్చుటకు, కొన్ని రకాల పనులకు అదనపు కూలి ఇవ్వడానికి, క్యాంటీన్, మరుగుదొడ్లు సౌకర్యాలు కల్పించుటకు యాజమాన్యం అంగీకరించింది. కార్మికులు పోరాటాలు చేయకుంటే సమస్యలు పరిష్కారం కావని గ్రీన్ ఫీల్డ్ కార్మికులు గుర్తించారు.

## ఆటోడ్రైవర్లపై వేధింపులు ఆపాలి



ఆటో డ్రైవర్లపై అధిక పెనాల్టీలు ఆపాలని, అప్రోచ్ రోడ్లు వేసే వరకు జాతీయ రహదారిపై ఆటోలు అనుమతించాలని, గుంటూరు నగరంలో ఆటోలకు పార్కింగ్ స్థలాలు కేటాయించాలని కోరుతూ ఎపి ఆటో ట్రాలీ డ్రైవర్స్ యూనియన్ (సిఐటీయు) ఆధ్వర్యంలో ఆర్టివో కార్యాలయంకు భారీ ప్రదర్శన నిర్వహించారు.

ప్రదర్శనగా వచ్చిన ఆటో డ్రైవర్లు ఆర్టివో ఆఫీసును ముట్టడించారు. ఆఫీసులోకి చొచ్చుకు పోయేందుకు ఆటో డ్రైవర్లు ప్రయత్నించటంతో పోలీసులు బలవంతంగా గేట్లు మూసివేశారు. యూనియన్ జిల్లా ప్రధాన కార్యదర్శి ఎ.శివాజి మాట్లాడుతూ గుంటూరు పరిసరప్రాంత గ్రామాలకు ఆటో మినహా వేరే రవాణా సౌకర్యం లేదని, జాతీయరహదారి తప్ప వేరే రహదారి లేదు కాబట్టి జాతీయ రహదారిపై

ఆటోలు తిరగరాదంటూ కేసులు రాయటం అన్యాయమని అన్నారు. అప్రోచ్ రోడ్లు వేసేంత వరకు జాతీయ రహదారిపై ఆటోలు అనుమతించాలని డిమాండ్ చేశారు.

సిఐటీయు నగర ప్రధాన కార్యదర్శి కె.నళినీకాంత్ మాట్లాడుతూ డ్రైవర్లపై వేల రూపాయలు భారీ పెనాల్టీలు వేస్తూ ఆటో డ్రైవర్ల కడుపులు కొడుతున్నారని అన్నారు. గుంటూరు నగరంలో ఆటోలకు పార్కింగ్ స్థలాలు కేటాయించాలని డిమాండ్ చేశారు. యూనియన్ జిల్లా అధ్యక్షులు యం.సాంబశివరావు మాట్లాడుతూ స్వయం ఉపాధి పొందుతున్న ఆటోడ్రైవర్లను వేధిస్తున్నారని విమర్శించారు. యూనియన్ నగర ప్రధాన కార్యదర్శి షేక్ మస్తాన్ వలి మాట్లాడుతూ ఆటో డ్రైవర్ల సంక్షేమ పథకాలు ప్రభుత్వం ప్రవేశపెట్టాలని కోరారు.

ఆటోడ్రైవర్ల సమ్యులపై డిప్యూటీ ట్రాన్స్పోర్ట్ కమీషనర్ రఘునాథ్ తో యూనియన్ నాయకత్వం చర్చలు జరిపింది. జాతీయ రహదారిపై ఆటోలు అనుమతిస్తామని, ఆర్టిఓ ఆఫీసుకు అప్పజెప్పిన ఆటోలను ఎలాంటి ఆలస్యం చేయకుండా వెంటనే రిలీజ్ చేస్తామని నగర పాలక సంస్థ వారితో మాట్లాడి గుంటూరు నగరంలో ఆటోలకు పార్కింగ్ స్థలాలు కేటాయిస్తామని, మిగతా సమస్యలను కూడా సానుభూతితో పరిష్కరిస్తామని హామినిచ్చారు.



# వలస కార్మికుల నిలయం సౌదీ అరేబియా

సౌదీ అరేబియా కార్మికుల స్థితిగతులను పరిశీలించాలంటే ముందుగా అక్కడి కార్మికుల పొందికను తెలుసుకోవాలి. దేశంలోని కార్మికుల్లో 80 శాతం మంది వలస కార్మికులు. ప్రభుత్వరంగాన్ని పక్కనబెడితే ప్రైవేటు రంగ కార్మికుల్లో 90 శాతం మంది వలస కార్మికులు. నూటికి పదిమంది మాత్రమే సౌదీ అరేబియా దేశస్తులు. 68 లక్షల మంది ప్రైవేటురంగ కార్మికుల్లో 62 లక్షల మంది వలస కార్మికులు. అందుకని సౌదీ అరేబియా కార్మికుల గురించి మాట్లాడుకోవాలంటే వలస కార్మికుల గురించి మాట్లాడుకోవడమే.

అక్కడి విదేశీ కార్మికులు, ఉద్యోగుల్లో కొద్ది మందికి భారీగా వేతనాలు, నివాసం, ఆరోగ్యబీమా, పెన్షన్ ఇతర సౌకర్యాలుంటాయి. కాని వలస కార్మికుల్లో అత్యధికంగా ఉండే అసంఘటిత కార్మికులకు మాత్రం ఎలాంటి సామాజిక భద్రత ఉండదు. మన దేశంలో దుర్భర స్థితి నుండి బయట పడటానికి కుటుంబాలను వదిలిపెట్టి గల్ఫ్ దేశాలకు వలస పోతారు. సౌదీ అరేబియాకు కూడా మన దేశం నుండి అనేక మంది వేస్ట్ మేనేజ్మెంట్ (చెత్త నిర్వహణ), హౌస్ కీపింగ్ (బిల్డింగులు, నివాసాలను, ఆఫీసులను శుభ్రపర్చటం), డ్రయివింగ్, పోర్టర్లు, ఇంటి పనివారలు, మాల్స్, నిర్మాణం తదితర పనుల్లో ఉన్నారు.

ఇండియా కంటే బంగ్లాదేశ్, పాకిస్తాన్, ఫిలిప్పీన్, ఇండోనేషియా, ఈజిప్టు దేశస్తులు ఎక్కువగా అసంఘటిత కార్మికుల్లో కనపడతారు. బంగ్లాదేశ్, పాకిస్తాన్, ఇండోనేషియా దేశాలకు రాకపోకలు సాగించే విమానాలు వలస కార్మికులతో కిక్కిరిసి ఉంటాయి.

చెత్త యాజమాన్యం, క్లీనింగ్, ఇంట్లో పనులు చేసేవారికి అందరికంటే తక్కువగా 500 నుండి 700 వరకు రియల్స్ ఇస్తారు. ఓటిలు కలుపుకున్నా మన రూపాయల్లో గరిష్టంగా నెలకు పదివేల రూపాయలే. డ్రైవింగ్, నిర్మాణ రంగంలో ఉండేవారికి 14 వేల రూపాయల నుండి 18 వేల రూపాయలు వస్తాయి. వీరందరూ ఇంట్లో కుటుంబాలతో ఉండే వీలు లేదు. ఎన్నేళ్ళు పని చేసినా కిక్కిరిసిన గదుల్లో ఒంటరిగా నివసించాలి. పెన్షను, పిఎఫ్, ఆరోగ్య బీమా సదుపాయాలు ఏమీ ఉండవు. ఆట, పాటలకు అవకాశమే ఉండదు. వేతనంలో ఎక్కువ భాగాన్ని కుటుంబ పోషణ కోసం స్వదేశానికి పంపిస్తారు.

నేపాల్ లో టీచర్ గా పనిచేసిన మహ్మద్ కరింకు నేపాల్ రూపాయల్లో 15 వేల కరెన్సీలో 30 వేల రూపాయల జీతం వస్తుందంటే సౌదీ అరేబియా వెళ్ళాడు. ఏజెన్సీల చేతులు మారి కడపటిగా ఒక యూనివర్సిటీలో రోడ్లు ఊడ్చే పనిలో పడ్డాడు. నేపాల్ కరెన్సీలో 14 వేలు మాత్రమే వేతనం వస్తుంది. నేపాల్ కరెన్సీలో తనకు వచ్చిన వేతనం కంటే తక్కువ. అనేక మంది కార్మికులు ఇలా మోసాలకు గురవుతారు.

మరోపక్క సౌదీ అరేబియా దేశీయ ప్రైవేట్ రంగ కార్మికులకు ప్రభుత్వ రంగంలో కంటే వేతనాలు తక్కువ. ప్రభుత్వరంగ కనీస వేతనంలో ప్రైవేట్ రంగ కనీస వేతనం సగం ఉంటుంది. ప్రతిదీ ఇతర దేశాల నుండి దిగుమతి చేసుకోవడంతో అక్కడ జీవన వ్యయం ఎక్కువ.

సౌదీ అరేబియాలో 10 శాతం పైగా నిరుద్యోగం ఉంది. అధికారిక లెక్కల ప్రకారమే పేదరికం 22 శాతం. సౌదీ అరేబియా ఆయిల్ డబ్బులతో మౌలిక సౌకర్యాలు పెంచుకుంటూ ఆధునిక దేశంగా రూపొందుతోంది. ఆరు లైన్ల హైవేలు, మాల్స్ అమెరికా తరహాలో ఉంటాయి. విమానాశ్రయాలు, బులెట్ రైళ్ళు నడిచే రైల్వే మార్గాలు, కొత్త విశ్వవిద్యాలయాలు, ఆర్థిక నగరాల నిర్మాణం జరుగుతున్నాయి. పెట్రో కెమికల్, విద్యుత్తు, సహజ వాయువు, టెలి కమ్యూనికేషన్స్ రంగాలు సరళీకరించబడ్డాయి. బడా కార్పొరేట్ కంపెనీలతో దేశం తులతూగుతోంది. వీటిలో ఎక్కువ భాగం “సౌద్” రాజ కుటుంబీకుల చేతుల్లో ఉంటాయి.

ఆధునికమవుతున్న సౌదీ అరేబియాలో దుర్మార్గపు రాచరికపు పాలన కొనసాగుతోంది. సావ. ప్రజలు అడుగుడుగునా అణచివేతకు గురవుతున్నారు. అణచి. ఉన్నా అమెరికా పల్లెత్తి మాట్లాడదు. తన మిత్ర దేశమైన సౌదీ అరేబియా ఆయిల్ రంగంలో తన కంపెనీలకు భాగస్వామ్యం ఇచ్చింది. గనుక అక్కడి ప్రజలపై జరిగే దుర్మార్గం కనబడదు. అటువంటి దేశంలో కార్మికుల సమ్మెకు నిరసనలకు అవకాశాలు తక్కువ.

పొరుగు దేశాల తిరుగుబాట్ల అనుభవంతో ప్రభుత్వం నిరుద్యోగాన్ని తగ్గించే ప్రయత్నం చేస్తున్నది. అధికారిక నిరుద్యోగం 10 శాతం పైగా ఉంది. ఉద్యోగం కావాలని అడగకపోతే నిరుద్యోగులుగా లెక్కవేయరు. మహిళల్లో నిరుద్యోగం 30 శాతం. వారికి ఉద్యోగావకాశాలు తక్కువ. డిగ్రీలు చదివిన యువతలో నిరుద్యోగం 44 శాతం. అందుకని ఉద్యోగాలను జాతీయం చేసే “నితాఖత్” పథకాన్ని 2011 జూన్ లో ప్రవేశపెట్టారు.

‘నితాఖత్’ కార్యక్రమంలో భాగంగా కార్పొరేట్ కంపెనీలను ఆకుపచ్చ, పసుపు, ఎరుపు క్యాటగిరీలుగా విభజించారు. సౌదీ కార్మికులను పెట్టుకునే సంఖ్యను బట్టి ఈ విభజన చేశారు. కనీస స్థాయిలో సౌదీ కార్మికులుండాలని రూలు పెట్టారు. ఆకుపచ్చ క్యాటగిరీలో ఉన్న కంపెనీలు సౌదీ దేశస్తులకు రిజర్వు చేయబడిన ఉద్యోగాల్లో కూడా విదేశీ కార్మికుల్ని పెట్టుకోవచ్చు. వీసా పునరుద్ధరణ కాని ఇతర క్యాటగిరీ కంపెనీ కార్మికులను కూడా రిక్రూట్ చేసుకోవచ్చు.

ఈ మాత్రం ప్రతిపాదనను కూడా కార్పొరేట్ కంపెనీలు వ్యతిరేకిస్తున్నాయి. సౌదీలను పెట్టుకుంటే ఎక్కువ వేతనాలు ఇవ్వాల్సి వస్తుందని, తమ లాభాలు తగ్గిపోతాయని చెబుతున్నాయి. కార్పొరేట్ ప్రయోజనాలకు, సౌదీ నిరుద్యోగుల ఉపాధికి మధ్య వైరుధ్యం కొనసాగుతోంది. సహజంగా కార్పొరేట్ ప్రయోజనాలకే పాలకులు పెద్దపీట వేస్తారు.

హక్కుల సాధన, ఉపాధి కోసం పోరాడటానికి సౌదీ ప్రజానీకం సిద్ధమౌతోందని వార్తలు వస్తున్నాయి. వలస కార్మికులకు కూడా వారి దేశాలు నిర్ణయించిన కనీస వేతనాలు, ఇతర హక్కులు అమలుకావటంలేదు. ఏనాటికైనా ఎర్ర సముద్రపు అలలు ఉప్పొంగి జెడ్డా రాజ ప్రసాదాన్ని ముంచెత్తక తప్పదు.

✍ పి.అజయ్ కుమార్.



## ఐక్యంతో ముందుకెళ్ళండి



ఆర్టీసి సంస్థ రక్షణ, కార్మికుల హక్కుల పరిరక్షణకై మహిళా కార్మికులు ఆపోరాటంలో ముందుభాగాన నిలబడాలి. మహిళలు వారి సమస్యలపై సమైక్యంగా ఉద్యమించాలి. ప్రపంచీకరణ పేరుతో శ్రామిక మహిళలపై పెరుగుతున్న పనిభారం, వివక్ష, లైంగిక వేధింపులకు నిరసనగా జరిగే పోరాటంలో ఆర్టీసిలో పని చేసే మహిళలు భాగస్వామ్యం కావాలని మాలతి పిలుపునిచ్చారు.

జూన్ 21న నెల్లూరులో జరిగిన ఆర్టీసి మహిళా ఉద్యోగుల రాష్ట్ర సదస్సును సిఐటియు అఖిలభారత ఉపాధ్యక్షులు, తమిళనాడు రాష్ట్ర శ్రామిక మహిళా సమన్వయకమిటీ కన్వీనర్ శ్రీమతి మాలతి ప్రారంభించారు. ఈ సందర్భంగా మాట్లాడుతూ అన్ని కేటగిరీల మహిళా సదస్సు ఏర్పాటు చేయటాన్ని అభినందించారు. సదస్సు ఏకగ్రీవంగా ఎన్నుకున్న నూతన మహిళా కన్వీనింగ్ కమిటీకి శుభాకాంక్షలు తెలిపారు. తమిళనాడులో మా ఉద్యమం, కృషి అనుభవాలు మీకు చెప్పాలని వచ్చాను. మీ నుండి చాలా నేర్చుకున్నాను అని పేర్కొన్నారు. సదస్సులో మాట్లాడిన ప్రతినిధులు వారి సమస్యలు, ఇబ్బందులు చక్కగా వివరించారు. కొందరు ఎంతో ఆవేదన, ఆందోళనతో మాట్లాడారని, వారి సమస్యల పరిష్కారానికి, వారి హక్కులు, సౌకర్యాల సాధనకు ఐక్యంగా పోరాడాలని పిలుపునిచ్చారు.

దక్షిణ భారత దేశంలో ప్రజలు ఆరాదించేది స్త్రీమూర్తులనే. పురాణ కాలం నుండి సమాజం స్త్రీలపై అనేక ఆంక్షలు విధించింది. అంతర్జాతీయ మహిళాదినోత్సవం 100 సం॥ నిండినా ఇంకా 8 గంటల పనికై పోరాడాల్సి వుంది. ఇంటా, బయటా, విధి నిర్వహణలో అనేక సమస్యలు ఎదుర్కొంటున్న మహిళలను సమీకరించి వాటి పరిష్కారానికి వర్కింగ్ ఉమెన్ పోరాడుతున్నది. హైయర్ పెన్షన్ 6500/- దాటిన వారికి అమలు చేయడం లేదు. బస్సు లేట్

అయినా, ఫెయిల్ అయినా ట్రీపులు క్యాన్సిల్ చేయరు. ఇది ఎవరి కోసమని ప్రశ్నించారు.

ప్రభుత్వరంగం అంటే ప్రజలకు చౌకగా సేవలు, సౌకర్యాలు, అందించేది. ప్రపంచీకరణ, ప్రైవేటీకరణ నేపథ్యంలో ప్రభుత్వరంగాన్ని బలహీన పరుస్తున్నారు. దీంతో నిరుద్యోగం, పనిభారం పెరుగుతుంది. ప్రైవేటు పరిశ్రమలు, కాంట్రాక్టు ఉద్యోగులు పెరుగుతున్నారు. హక్కులు, సౌకర్యాలు హరిస్తున్నారు. వారిలో మహిళలు మరింత దోపిడీకి, లైంగిక వేధింపులకు గురౌతున్నారు. అసంఘటిత రంగంలో మహిళలు మరింత దోపిడి, పీడనకు లోనౌతున్నారు. వీటికి వ్యతిరేకంగా పోరాడాల్సిన బాధ్యత కార్మిక ఉద్యమానిది. అందులో మీరందరు బాగాస్వాములు కావాలి. అందకు ఈ సదస్సు వేదిక కావలి. మీరు చేసిన తీర్మానాలు రెంటినీ అమలు చేయించు కొనేందుకు. మీ సంస్థలోని మహిళా కార్మికులదరినీ కదిలించాలి. ఇతరుల అండదండలూ, సహకారం పొందాలని పిలుపునిచ్చారు.

నెల్లూరులోని డా॥బి.ఆర్. అంబేద్కర్ భవన్లో శ్రీమతి.బి.వి. కుమారి అధ్యక్షతన జరిగిన సదస్సులో వివిధ జిల్లాలనుండి పెద్ద సంఖ్యలో మహిళలు హాజరయ్యారు. యూనియన్ అనుబంధాలకు అతీతంగా జరిగిన ఈ సదస్సుకు ఇతర యూనియన్ల సభ్యులు కూడా హాజరు కావడం అభినందనీయం. సదస్సుకు హాజరైన మహిళలు తామెదుర్కొంటున్న సమస్యలను నిర్భయంగా, ఆవేశ పూరితంగా సదస్సు దృష్టికి తెచ్చారు. వారి ఇబ్బందులు, అనుభవాలు ఎంతో చక్కగా వివరించారు. కొందరు ఆవేదనతో, మరి కొందరు ఆగ్రహంతోనూ, ఇంకొందరు వేధింపులపై ఆవేదనతో, ఉపన్యాసం చేశారు. మహిళా ఉద్యోగులపట్ల కొందరు సూపర్ వైజర్లు, అధికారులు చూపుతున్న నిర్లక్ష్యం, వేధింపుల పట్ల విచారం వ్యక్తం చేశారు. ముందుగా ఆర్టీసిలో పనిచేస్తున్న మహిళలు ఎదుర్కొంటున్న సమస్యలు, వాటి పరిష్కారాలపై కన్వీనర్ టి.లక్ష్మికాంతం ఒక “నోట్”ను ప్రవేశపెట్టారు.

నెల్లూరు రీజియన్ మేనేజరు శ్రీ.కొమురయ్యగారు సదస్సుకు హాజరయిన శ్రామిక మహిళలందరికీ అభినందనలు తెలియచేశారు. సదస్సు విజయవంతం కావాలని ఆకాంక్షించారు. మహిళా కార్మికులకు రెస్ట్ రూం సౌకర్యాలు తప్పక కల్పిస్తామన్నారు. అయితే అనేక రూట్లలో



బస్సు స్టేషన్లు లేవనీ, అక్కడ టాయిలెట్స్ కూడా వుండవనీ అలాంటి చోట్ల సౌకర్యానికి కృషిచేస్తామన్నారు. మహిళలకు నెలనెలా తప్పని సరిగా వచ్చే అవసరాలకు శెలవు అవసరమేనని, వారి పట్ల సానుకూలంగా స్పందించేలా క్రింది అధికారులకు సూచనలు, తగిన చర్యలు చేపట్టుతానని పేర్కొన్నారు.


1996 సం॥ తర్వాత రిజర్వేషన్ల ఫలితంగా ఆర్టీసిలో అన్ని క్యాటగిరీలలో మహిళలు వస్తున్నారు. అయితే ఎక్కువగా కండక్టర్లే వస్తున్నారు. ఇతర క్యాటగిరీలు కూడ ఉత్సాహంగా ముందుకు రావాలని, డ్రైవర్ గా కూడా రావాలని పిలుపునిచ్చారు. గతంలో డ్రైవర్ కు బలం ఎక్కువ అవసరం కావాల్సి వచ్చేది. నాడు స్టీరింగ్ కష్టంగా వుండేది. నేడు పవర్ స్టీరింగ్ వచ్చింది. మహిళలు కూడా తేలికగా నడపవచ్చునంటూ తనకీ అవకాశం కల్పించిన సదస్సు నిర్వాహకులను అభినందించారు.

రాష్ట్ర శ్రామిక మహిళ కన్వీనర్ శ్రీమతి కె.ధనలక్ష్మి సదస్సులో ప్రారంభోపన్యాసం చేస్తూ సామాజికంగా, కుటుంబపరంగా, బాధ్యతలు నిర్వహిస్తున్న మహిళలకు ప్రత్యేక సదస్సు అవసరం ఎందుకు కలిగిందని ప్రశ్నించారు. ఏ సంఘంలో వున్నా మహిళా సమస్యలపై మహిళలందరూ ఐక్యంగా కదలాలనీ ఆయా సంఘాలలో వారి డిమాండ్ల ప్రతిబింబించేలా కృషి చేయాలనీ పేర్కొన్నారు. ఏ సంఘాలలో వున్నా మహిళలు అందరూ ఒకే వేదికపైకి రావాలనీ అందుకు ఈ సదస్సు వేదిక కావాలనీ ఆకాంక్షించారు. ఒక్క ఆర్టీసియే కాదు అనేక రంగాలలో మహిళలు ముందుకు వస్తున్నారన్నారు. ప్రభుత్వం చట్ట పరంగా కల్పించిన హక్కులు, సౌకర్యాలు కూడా వారికి అందడం లేదని, మహిళలు అన్ని విధాలా దోపిడి గురౌతున్నారని, లైంగిక వేధింపులు పెరుగుతున్నాయి. మహిళలు బయటికి వచ్చి చెప్పుకోలేని పరిస్థితి వుంది. అందువల్లనే మహిళలు ప్రత్యేకంగా ఒక సమన్వయ కమిటీని ఏర్పాటు చేసుకుని ఐక్యంగా పోరాడాలని పిలుపు నిచ్చారు. భార్య, భర్త ఇద్దరూ పనిచేస్తేనే కుటుంబాలు జరగని పరిస్థితి వుంటుందంటూ ప్రపంచీకరణ, ప్రైవేటీకరణ పూర్వ రంగంలో ఈ అవసరం మరింత పెరిగిందన్నారు. నెల్లూరు జిల్లా శ్రామిక మహిళా నాయకురాలు శ్రీమతి రెహనాబేగం, సిఐటియు జిల్లా ప్రధాన కార్యదర్శి అజయ్ కుమార్ సదస్సులో పాల్గొన్నారు.

సదస్సులో కన్వీనింగ్ కమిటీ కన్వీనర్ గా శ్రీమతి టి.లక్ష్మికాంతంత్ పాటు 10 మంది సభ్యులుగా ఎన్నికయ్యారు.

ఎస్.భోగేశ్వరరావు

## సిఐటియు జెండాను ధ్వంసం చేసిన ఎఐటియుసి నాయకులపై చర్యలు తీసుకోవాలి



గాంధీ ఆసుపత్రిలో పనిచేస్తున్న కాంట్రాక్టు కార్మికుల సమస్యల పరిష్కారంకై గత సంవత్సరం క్రితం సిఐటియు యూనియన్ ను కార్మికులు ఏర్పాటు చేసుకున్నారు. నెల రోజుల్లో కనీస వేతనం రూ.3900/-లు పెంచుకోవటం, వారంతపు సెలవులు, సిఎల్, జాతీయ మరియు పండుగల సెలవులు పోరాడి సాధించుకున్నారు.

10 సంవత్సరాలు ఎఐటియుసిలో ఉన్న కార్మికులు తమకు న్యాయం జరగడం లేదని సిఐటియులోకి వచ్చారు. ఇది ఎఐటియుసి నాయకులకు సిఐటియుపై కక్ష పెంచుకోవడానికి కారణమైంది. అదునుకోసం వేచిన ఎఐటియుసి గుండాలు జూలై 11న మధ్యాహ్నం ఎవరు లేని సమయంలో సిఐటియు జెండా దిమ్మను ధ్వంసం చేశారు. ఈ విషయమై ఎఐటియుసి గుండాలపై చర్యలు తీసుకోవాలని చిలకలగూడ పిఎస్ మరియు గాంధీ ఆసుపత్రి సూపరింటెండెంట్ కి ఫిర్యాదు చేశారు. జూలై 12న గాంధీ ఆసుపత్రి ముందు పెద్ద ఎత్తున ధర్నా చేసి అదే స్థలంలో సిఐటియు జెండాను ర్యాలీగా వెళ్ళి ఎగురవేశారు.

యూనియన్ జెండాను ఎగురవేసుకునే హక్కు కాంట్రాక్టు కార్మికులకు ఉందని సూపరింటెండెంట్ వన్ సైడ్ గా పక్షపాత ధోరణితో వ్యవహరించడం సరికాదని కాంట్రాక్ట్, ఔట్ సోర్సింగ్ కార్మికులను హీనంగా చూడటం మానుకోవాలని కార్మికుల హక్కులు అమలు చేయాలని, జీవో 3 ప్రకారం జూన్ వేతనాలు వెంటనే చెల్లించాలని ఇలాంటి చర్యలు భవిష్యత్ లో జరిగితే దానికి పూర్తి బాధ్యత సూపరింటెండెంట్ వహించాలని హెచ్చరించారు.

యూనియన్ అధ్యక్షులు సయద్ ఆరిఫ్, సిఐటియు నగర ఉపాధ్యక్షులు ఈశ్వర్ రావు ప్రసంగించారు. యూనియన్ ప్రధాన కార్యదర్శి లక్ష్మిపతి, వర్కింగ్ ప్రెసిడెంట్ శివకుమార్, ఎల్లమ్మ, శైలజ, అంజయ్య, కిషన్, వెంకన్న, వెంకటేష్, మధు, యాదగిరి, నర్సింహ, ఎన్.రాజు, కిరణ్, మల్లేష్, రాంచందర్, సదానంద్, శ్రీను, తదితరులు పాల్గొన్నారు.





## వినిమయ ధరల సూచిక (బేస్ 2001 = 100)

సెంటర్ సీరిస్	ఫిబ్రవరి	మార్చి	ఏప్రిల్	మే
హైదరాబాద్	170	169	169	170
గుంటూరు	190	188	187	189
విశాఖపట్నం	185	185	185	186
వరంగల్	199	196	197	197
విజయవాడ	184	183	184	185
గోదావరి ఖని	193	194	194	195

### రాష్ట్ర సీరిస్

విజయనగరం	196	193	193	194
రాజమండ్రి	196	195	195	196
జగ్గయ్యపేట	198	196	195	196
తిరుపతి	186	184	183	185
కొత్తగూడెం	193	190	189	191
నిజామాబాద్	195	194	195	197
ఆలిండియా	185	185	186	187
ఏ.పి.	188	186	186	187

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

## అక్రమ వేధింపులు ఆపాలి



జిహెచ్ఎంసి పరిధిలో ఫుట్ పాత్, తోపుడుబండ్లు, డబ్బాల అక్రమ తొలగింపులు వెంటనే ఆపాలని సిఐటియు నగర అధ్యక్షులు కె.ఈశ్వరరావు డిమాండ్ చేశారు. తొలగింపులకు నిరసనగా సిఐటియు అధ్యక్షులతో జులై 28న జిహెచ్ఎంసి ప్రధాన కార్యాలయం ఎదుట ధర్నా చేశారు. ఈశ్వరరావు మాట్లాడుతూ నగరంలోని అనేక ప్రాంతాల్లో జిహెచ్ఎంసి అధికారులు ఫుట్ పాత్, తోపుడుబండ్లు, పాస్ పాప్ లను హఠాత్తుగా తొలగించడం వల్ల లక్షలాది రూపాయలు ఆస్తి నష్టం జరిగిందన్నారు. చిరువ్యాపారులకు నష్టం కలగజేసే ఈ చర్యలను వెంటనే నిలిపివేయాలని డిమాండ్ చేశారు. అనేక మంది చిరువ్యాపారులు రోడ్డునపడే పరిస్థితి నెలకొందన్నారు. అధికారులు, పోలీసులు, బుల్ డొజర్లు, ఎంసిహెచ్ వ్యాన్లతో బెటాలియన్లుగా వచ్చి టీ, టిఫిన్, మిర్చిబండ్లు, కూరగాయల బండ్లు, పాస్ డబ్బాలను పగులగొట్టడం అన్యాయమన్నారు. వారు దాడి చేసిన ప్రాంతాల్లో ఎక్కడా రోడ్డుకు అడ్డంగా బండ్లు, డబ్బాలు లేవని అన్నారు. పెద్ద, పెద్ద షాపింగ్ మాల్స్, హోటళ్ళ ముందు పార్కింగ్ రోడ్డుకు అడ్డంగా ఉన్నా పట్టించుకోని అధికారులు చిన్న వ్యాపారులపై దాడులపై దాడులు చేయడం అన్యాయమన్నారు. నగర ఉపాధ్యక్షులు సయ్యద్ ఆరీఫ్ మాట్లాడుతూ ప్రభుత్వంపై ఆధారపడకుండా వేలాదిమంది ఫుట్ పాత్ వ్యాపారులు స్వయంగా చిరువ్యాపారులు చేసుకుంటూ కుటుంబాలు పోషించుకుంటే ప్రోత్సహించాల్సిందిపోయి కడుపుకొట్టడం దుర్మార్గమన్నారు. ఉపాధి చూపలేని ప్రభుత్వం స్వయంగా బతుకుతున్న వారి భృతిని పోగొట్టడం చేతకాని తనమన్నారు. వారికి ముందస్తు సూచనలు, ప్రత్యామ్నాయ మార్గాలు చూపకుండా ఇలా హఠాత్తుగా దాడులు చేయడాన్ని ఖండించారు. ఈ చర్యలు వెంటనే నిలిపివేయాలని లేదంటే పెద్ద ఎత్తున ఆందోళన చేస్తామని హెచ్చరించారు. అనంతరం నాయకులు జిహెచ్ఎంసి కమీషనర్ ఎంటి కృష్ణబాబుకు వినతిపత్రం సమర్పించారు. ఈ కార్యక్రమంలో ఎపి ఫుట్ పాత్ వ్యాపారుల సంఘం (సిఐటియు) అధ్యక్షులు ఆర్.ఇ. బాబు, కార్యదర్శి పి.మల్లేష్ ఇతర నాయకులు, వ్యాపారులు పాల్గొన్నారు.



గ్రామ సేవకులకు వేతనాలు పెంచుతూ ప్రభుత్వం విడుదల చేసిన జీవో

**GOVERNMENT OF ANDHRA PRADESH  
ABSTRACT**

Revenue Department - Village Administration - Village Servents - Enhancement of honorarium form Rs. 1700/- to Rs. 3000/- per month, by merging the present D.A. to the Village Revenue Assistant (formerly Village Servants) with effect from 1 st June, 2011 Payable in the month of july, 2011 - Orders - Issued.

**REVENUE (VA) DEPARTMENT**

**G.O.MS.No 571**

Date : 20.5.2011  
Read the Following

1. G.O.Ms.No 713, Revenue (VA) Dept., dated 30.5.2007
2. G.O.Ms.No 268, Revenue (VA.1) Dept., dated 24.2.2009
3. Govt., Memo 5046/VA.1/2010-5 Rev (VA) Dept., Dated 06.10.2010
4. From the Special Chief Secretary & CCLA, A.P., Hyderabad Ref. No. A2/158/2010, dated 07.08.2010
5. Govt., Memo 5046/VA.1/2010-5 Rev (VA) dept., dated 06.10.2010
6. From the Special Chief Secretary & CCLA, A.P., Hyderabad Lr No A2/158/2010, dated 21.10.2010 & 03.12.2010

**ORDER :**

In the G.O's 1st and 2nd read above, Governemtn have enhanced the honorarium of the Village Revenue Assistant (formerly Village Servants) from Rs. 1200/- to Rs. 1300/- per month with effect from 01.05.2007 and from Rs. 1300/- to Rs. 1700/- per mont with effect from 01.02.2009 respectively.

2) in the reference 3rd above, a Committee was constituted to have a compurehensive review of the entire system of Village Servants and the committee has made its recommendations on (9) issues vide reference 4th read above, in which one of the issues is enhancement of hnorarium to the Village Revenue Assistnats.

3) In the reference 5th read above, Government, accepted the said recommendation of the Committee and requested the Special Chief Secretary & Chief Commissioner of Land Administration, A.P. Hyderabad to furnish necessary proposals on the issue. Accordingly, the Special Chief Secretary & Chief Commissioner of Land Administration, A.P. Hyderabad, vide reference 6th read above, has informed that the honorarium is being enhanced at the time of implementation of every PRC to the Governement employees, by giving due weight-age and recommended to increase the tatal remuneration to the Village Revenue Assistants to Rs. 3000/- per month, duly merging the present D.A portion (i.e., honorarium Rs. 1700/-+Rs. 800/-). As such, the D.A.Portion shall be nil at the end of 2010 and from january 2011 onwards the D.A.to the Villege Revenue Assistants will have to be into account.

4) Government, after careful examination of the matter, hereby order that the honorarium of the Village Revenue Assistants be enhanced from Rs. 1700/- to Rs. 3000/- (Rupees three thousand only) per month, duly merging the present D.A. portion with effect from 1 st June, 2011 payable in the month of July, 2011. The D.A.portion shall be nil at the end of 2010 and from January 2011 onwards the D.A. to the Village Revenue Assistants will be taken into account.

5) The expenditure sanctioned in para-5 above shall be debited to the head of account 2053-District Administration. M.H. (094)-Other Establishment, S.H.(06)-Village Establishment. 010-Salaries.

6) The Chief Commissioner of Land Administration A.P.Hyderabad/ all District Collectors in the State shall tke necessary further action in the matter accordingly.

7) This order issues with the conourrene of Finance Department vide their U.O.No 05657/075/A1/Exp. Rev/2011 dated 17.05.2011

8) This order is availble on Internet and can be accessed at <http://goir.ap.gov.in>

**(BY ORDER AND IN THE NAME OF THE GOVERNOR OF ANDHRAPRADESH)**

**ASUTOSH MISHRA**

**PRINCIPAL SECRETARY TO GOVERNMENT**



అంగన్‌వాడీలకు వేతనం పెంచుతూ కేంద్ర పభుత్వం విడుదల చేసిన జీవో

F-No. 1-1/2011-CD-1

Government of India

Ministry of Women

Room No.606, A Wing, 6th Floor

Shastri Bhavan, New Delhi-1

Date : 11th July, 2011

To

The Secretaries and the Directors in - charge of Department/Directorates dealing with Integrated Child Development Services (ICDS) Scheme in the State Governments/Unions Territory Administrations.

Sub : Integrated Child Development Services (ICDS) Scheme-Revision of rates of honoraria of Anganwadi Workers (AWWs) and Anganwadi Helpers (AWHs).

Madam/Sir,

I am directed to say that it has been decided by the Government of India that the honorarium of Anganwadi Worker (AWW) may be enhanced by Rs. 1,500/- per month on the last honorarium drawn by them and that of Anganwadi Helper (AWH) and Anganwadi workers of Mini-Anganwadi Centres by Rs. 750/- per month on the last honorarium drawn by them with effect from 1st April, 2011, as under:

1. Non-Matriculate	Rs. 1438/-	Rs. 2938/-
2. Non-Matriculate With 5 Year honorary work	Rs. 1469/-	Rs. 2969/-
3. Non-Matriculate With 5 Year honorary work	Rs. 1500/-	Rs. 3000/-
4. Matriculate	Rs. 1500/-	Rs. 3000/-
5. Matriculate with 5 year honorary work	Rs. 1531/-	Rs. 3031/-
6. Matriculate with 10 year honorary work	Rs. 1563/-	Rs. 3063/-
(B) Anganwadi Helpers	Rs. 750/-	Rs. 1500/-
(C) Anganwadi Worker of Mini - Anganwadi Centres	Rs. 750/-	Rs. 1500/-

2) The enhanced honorarium does not include the additional honorarium paid by the States/UTs from their fund to the AWWs/AWs.

3) The Government of India, Ministry of Women and Child Development will provide necessary additional funds on account of upward revision of honoraria of Anganwadi Workers and Helpers in the Centrally sponsored ICDS Scheme as per existing cost sharing pattern.

4) Action may be taken immediately for release of arrears on account of enhanced honorarium to Anganwadi workers/Helpers. This should be done with the funds available under ICDS (General) Scheme.

5) This issues with IFD's concurrence vide their Dy. No. 450 dated 8.7.2011.

6) The receipt of this letter may please be acknowledged.

Yours faithfully,

(Jatinder Kaur Under Secretary to the

Govt. of India Tle. No. 23386423





కాకినాడలో కా॥ బాలాజీదాస్ మెమోరియల్ హాల్ ప్రారంభిస్తున్న  
సివిటియు రాష్ట్ర ప్రధాన కార్యదర్శి ఆర్.సుధాభాస్కర్



తూర్పుగోదావరి జిల్లా కలెక్టర్ కార్యాలయాన్ని ముట్టడించిన  
మధ్యాహ్న భోజన పథక కార్మికులు



KLVO 2A 451

సమస్యల పరిష్కారం కోసం విశాఖపట్నం జిల్లాకలెక్టర్ కార్యాలయము నుండి  
అంగన్వాడీ కార్యకర్తల నిరసన

కలెక్టర్ కార్యాలయము  
విశాఖపట్నం







మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLYOLA 351
పుస్తకం పేరు	387500050
తారీఖు	25-8-2023
ముందు అట్ట	✓
వెనుక అట్ట	✓
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Mounika
పేజీలు విడదీసినది	Mounika
స్కాన్ చేసినది	Nandhu
పరిశ్ల చేసినది	Pragathi
పేజీలు పరిశూనినది	
టైటింగు చేసినది	
ప్యాకింగు చేసినది	
స్కాన్ చేయబడినది	
తప్పులు	NO
పరిస్థితి	Good